

ልጅ ኢያሱም በአዳል መሬት ዞረው ለጦርነቱ ለመድረስ ሲገሠግሡ አንኮበር በደረሱ ጊዜ ንጉሥ ሚካኤል ድል መሆናቸውን ሰምተው ወደ ኋላ ቸው ተመልሰው በአዳል መሬት ዞረው ወደ ወሎ መሬት ገቡ ።

ንጉሥ ሚካኤል ግን ምንም ተማሪኩ ቢባል ለሰሙ ያህል ነው እንጂ ማናቸውም የውርደት ነገር እንዳያገኛቸው ለክብራቸው የሚገባውን ሁሉ አድርገንላቸው ነበር ። ለሌሎቹም ምርኮኞች ከወሎ ጋራ ሌላ ጠብ እንደሌለን ሁላችንም ያንዲት የኢትዮጵያ ተወላጆች መሆናችንን እያሰረዳን ከተሰቀቁ በኋላ ባዋጅ ወደ ሀገራቸው ወደ ወሎ እንዲመለሱ አደረገን ።

የራሱንም ነገር በስልክ ወደ አዲስ አበባ ስላሰታወቅን ከንግሥት ዘውዲቱ ጀምሮ የከተማው ሕዝብ በሙሉ ታላቅ ደስታ አደረገ ። ወደ አዲስ አበባም በተመለስን ጊዜ በጥቅምት ፳፫ ቀን ገሙስ ግርማዊት ንግሥት ዘውዲቱ በጃን ሜዳ በትልቁ አጅባር ድንኳን ሆነው የከተማው ሕዝብ በሙሉ ተሰብስቦ በታላቅ ሰልፍ በእልልታና በደስታ ተቀበሉን ።

## ምዕራፍ ፰

የንግሥት ዘውዲቱ የዘውድ በዓል ከተደረገበት አንሥቶ ልጅ ኢያሱ ወሎ ላይ ድል ሆነው እስከ ሸሹ ድረስ ።

የንግሥት ዘውዲቱ የዘውድ በዓል በየካቲት ፬ ቀን ፲፱፻፱ ዓመተ ምሕረት እንዲሆን ነገሩ በምክር ቤት ስለ ተጨረሰ ለዘውዱ በዓል አከባበር የሚያስፈልገው ሁሉ እንዲሰናዳ ለየሹሞቹ ሁሉ ትእዛዝ ማሳለፍ ጀመርን ።

ለዘውዱም በዓል የበጌምድሩና የሰሜን ገዥ ራስ ወልደ ጊዮርጊስ፣ የሰላሌና የቦረና የደራው ገዥ ራስ ካሣ፣ የጎጃሙ ገዥ ራስ ኃይሉ፣ የትግሬው ገዥ ራስ ሥዩም፣ ሌሎችም የትልልቅ አውራጆች ገዥዎች ወደ አዲስ አበባ እንዲመጡ ተላከባቸው ። እነዚህን ለመጥራት በዚያ ጊዜ የነበረው የፖለቲካ ዳመና ከባድ ነበር ።

ከውጭ አገርም በኢትዮጵያ አዋሳኝ ያሉት የእንግሊዝ ሱዳንና የእንግሊዝ ሱማሌ ገዥዎች፣ የፈረንሳይ ሱማሌ አገረ ገዥ እንዲመጡ የክብር ጥሪ ተላከላቸው ።

እነዚህም የተጠሩት ሁሉ በመጡ ጊዜ በየካቲት ፬ ቀን በዕለተ እሑድ በትልቁ ደብር በቅዱስ ጊዮርጊስ ቤተ ክርስቲያን በሊቀ ጳጳሱ በአቡነ ማቴዎስ እጅ ቅብፀ መንግሥት ተቀብተው የንጉሠ ነገሥቱን ዘውድ ጫኑ ።

ከዚህም በኋላ እንደ ሥርዓተ ንግሥ ሕግ፣ ንግሥት ዘውዲቱ በአባታቸው ዙፋን ተቀምጠው መንገሳቸውን፣ እኔም እልጋ ወራሽና ባለሙሉ ሥልጣን እንደራሴ መሆኔ በቤተ ክርስቲያን ቅጥር ግቢ በተሰበሰበው ፊት እንደ ገና በዐዋጅ ተነገረ ።

ከስምንት ቀን በኋላም በየካቲት ፲፩ ቀን ራስ ወልደ ጊዮርጊስ በንግ ሥት ዘውዲቱ እጅ ዘውድ ተጭናላቸው የጎንደር ንጉሥ ተባሉ ። ስለ ንጉሥ ነታቸውም የትግራይ ግዛት በበላይነት ተጨመረላቸው ።

ያገሩንም ሹም ሽር እንደገና እያደላደልን ፡ ለራስ ወሌ የቀድሞ ግዛታቸውን የጁን ፣ ለልጃቸው ለራስ ጉግግ ሳይንትን ፡ ለራስ አባተ የንጉሥ ሚካኤል ግዛት የነበረውን ሰባት ቤት ወሎን ሰጠናቸው ።

ልጅ ኢያሱም የተደረገውን ሹም ሽር በሰሙ ጊዜ ከመቅደላ ወርደው ወደ የጁ ሲገመግሡ ፣ ከራስ ወሌ ልጅ ከደጃዝማች አመዴ ጋራ ተጋጥመው ኖሮ ድል አድርገው ማረኩት የሚል ወሬ ስለ ደረሰልን ፡ እንግዲህ ልጅ ኢያሱ ካልተያዙ ሰላምና ጸጥታ አለመገኘቱን ዐውቀን ፣ በጦር ሚኒስትራችን በፊታውራሪ ሀብተ ጊዮርጊስ አበጋዝነት ብዙ የጦር ሠራዊት ወደ ወሎ ሔዱ ልጅ ኢያሱን እየተፈላለጉ እንዲይዙ አደረግን ።

ፊታውራሪ ሀብተ ጊዮርጊስም ወሎ በደረሱ ጊዜ ልጅ ኢያሱ ወዲያና ወዲህ እየተዛወሩ የጦር ሠራዊት መሰብሰባቸውን ስምተው የደሱን ከተማ ይዘው ይጠብቋቸው ጀመር ። ከፊታውራሪ ሀብተ ጊዮርጊስ ጋራ ካሉት የጦር አለቆች ዋናቹ ራስ አባተና ራስ ካሣ ነበሩ ። ከነዚህም ጋራ ፡ ደጃዝማች ከበደ ተሰማና ደጃዝማች ኃይለ ማርያም ለማ ፡ ደጃዝማች መኩሪያ ገር ማሚ ፣ ሌሎችም የጦር አበጋዞች ነበሩ ።

ልጅ ኢያሱም ብዙ የጦር ሠራዊት ከሰበሰቡ በኋላ ያባታቸውን የጦር አበጋዞች ራስ ይመርን ዋና ጠቅላይ የጦር አበጋዝ ፡ ፊታውራሪ ሥራሀ ብዙን ምክትል የጦር አበጋዝ አድርገው በነሐሴ ፳፩ ቀን ፲፱፻፱ ዓመተ ምሕረት በማለዳ አደጋ ጥለው ጦርነት ገጠሙና ብርቱ ውጊያ ሆነ ። ፊታውራሪ ሀብተ ጊዮርጊስም ከካባቸው ሳይወጡ ጠንክረው ስለ መከቱ ድል አደረጉና ራስ ይመር ተማረኩ ። ፊታውራሪ ሥራሀ ብዙ ግን በጦርነቱ ውስጥ ሞተ ። ልጅ ኢያሱም የራስ ይመርን መማረክ ፡ የሥራሀ ብዙን መሞት በሰሙ ጊዜ ጥቂት ራሳቸውን ሆነው በፈረስ ጋልበው አመለጡና ወደ ባላገር ገቡ ። ይኸውም የድሉ ነገር ዕለቱን በሰልክ ተላክና በአዲስ አበባ ከተማ ትልቅ ደስታ ተደረገ ። ነገር ግን ይህ ዓለም ደስታና ጎዘን የተቀላቀለበት ስለ ሆነ ፣ ራስ አባተ ታመው ሰንብተው ሳሉ በጦርነቱ ቀን በድንኳን ተኝቶ አልውልም ብለው ተነሥተው ሲዋጉ ውለው ነበርና በዚህ ምክንያት በሽታው ስለ ጠንከረባቸው ፣ ጥቅምት ፮ ቀን ፲፱፻፲ ዓመተ ምሕረት ዐረፉ ። መርዶቻቸውም ደረሰልንና ትልቅ ጎዘን ሆነብን ። ሬሳቸውም ወደ ደብረ ሊባናስ እንዲመጣ አድርገን እኛው ሬሳችን ወርደን በታላቅ ክብር አስቀበርናቸው ። ለመታሰቢያም እንዲሆን ጎራዴያቸውን ከሬሳቸው ጋራ እንዲቀበር አደረግን ።

## ምዕራፍ ፱

### ሚኒስትሮች ስለ መሻራቸውና በአዲስ አበባ የቸነፈር (ግሪፕ) በሽታ ስለ መግባቱ ።

ሚኒስትሮች ከተሾሙ ዐሥር ዓመት ያህል ሆኗቸው ነበር ። ቢሆንም የመን ግሥቱን ሥራ በትክክል ለመሥራት ባለመትጋታቸውና ሥራው ሁሉ እየተበላሸ በመሔዱ ሕዝቡ ሁሉ በጣም ስለ ተናደደ ፣ ባንድነት በሤራ ተነሥቶ ሚኒስትሮች ይለወጡልን ብሎ አመለከተ ። እኛም ሚኒስትሮችን ለመሾምና ለመሻር የሕዝብ ሥልጣን በመግባቱ ነገሩ ከዚህ ቀድሞ ያልተለመደ ስለ ሆነ ፣ አይሻሩም በማለት እስከሚቻለን ተከራክረንላቸው ነበር ። ነገሩን ለማብረድ ስንል ለጊዜው ሚኒስትሮች እንዲነሡ አደረግን ። አዲሶችም ሚኒስትሮች እስተመረጡና እስተሾሙ ሥራው ሁሉ በእኛ አላፈነት ብቻ ይሠራ ነበርና ብዙ ድካም ሆኖብን ነበር ።

ከዚህም በኋላ ከጎዳር ፩ ቀን ጀምሮ እስከ ጎዳር ፱ ቀን በአዲስ አበባና በሌላውም በኢትዮጵያ አውራጃ ሁሉ የቸነፈር (የግሪፕ) በሽታ ተነሥቶ ነበርና በአዲስ አበባ ከተማ ብቻ ከዐሥር ሺ የሚበዙ ሰዎች ሞቱ ። እኔ ግን በብርቱ ከታመምሁ በኋላ በእግዚአብሔር ቸርነት ከሞት ተረፍሁ ።

በአውሮጳ ተቀስቅሶ የነበረው ትልቁ ጦርነት በዚህ ዓመት አልቆ በፈረንሳይና በእንግሊዝ ፣ በኢጣልያና በሌሎችም መንግሥታት የጦር ጓደኝነት ፣ ጀርመንና ቱርክ ድል ሆነው ነበር ። እኛም ለጎረቤቶቻችን ሥንቅ በማቀበል እንኳ እንዳንረዳ ልጅ ኢያሱ በዚያ ጊዜ አልፈቀዱም ነበርና

ምንም ገለልተኛ ሆነን ብንቆይ ድል አድራጊዎቹ ጎረቤቶቻችን ስለ ሆኑ ለቀራረኞች እርዳታ ገንዘብ እየጨመርን እንኳን ደስ አላችሁ የሚሉ መልክተኞች ለመላክ ቁርጥ አሳብ አድርገን ፡ ለዚህም ስማቸው ከዚህ ቀጥሎ ያለው ሰዎች ተመረጡ ።

ወደ ፈረንሳይ መንግሥት ደጃዝማች ወልደ ገብርኤል በሻህ ዋና ሆነው ፡ በውስጣቸው ደጃዝማች ሸበሺ በያንና ነጋድራስ ዘውገ ።

ወደ እንግሊዝና ወደ አሜሪካ ዩናይትድ እስቴት ፡ ደጃዝማች ናደው ዋና ሆነው በውስጣቸው አቶ ጎሩይ ወልደ ሥላሴና ከንቲባ ገብሩ ።

ወደ ኢጣልያ መንግሥት ደጃዝማች ጌታቸው አባተ ዋና ሆኖ ፤ በውስጡ ፊታውራሪ መንገሻ ውቤና አዛዥ ደገፌ ናቸው ።

እነዚህም በሚያዝያ ወር ከአዲስ አበባ ሔደው የተላኩበትን ጉዳይ እየፈጸሙ ተመለሱ ።

# ምዕራፍ ፲

ልጅ ኢያሱ ትግሬ ላይ ተገኝተው ስለ መያዛቸው ።

ልጅ ኢያሱ ደሴ ላይ ከጦር ሚኒስትራችን ከፈታውራሪ ሀብተ ጊዮርጊስ ጋራ ተዋግተው ድል ሆነው አምልጠው ነበርና ወደ አውሳ በረሃ ገብተው ወዲያና ወዲህ እየተዘዋወሩ ሁለት ዓመት ያህል ከቆዩ በኋላ ከበረሃው ወጥተው ቅብፅ ወደሚባለው ስፍራ መግባታቸው ተሰማ ።

የትግሬው ገዥ ራስ ሥዩምም ለጊዜው አስታርቃለሁ ብለው ሞክረው ነበር ። ነገር ግን የመንግሥትና የዘውድ ነገር አንተ ይቅርብህ እገሌ ይውሰደው ለማለት በጣም የሚያስቸግር ስለ ሆነ ፤ የዕርቁን ነገር ትተው ከግዛታቸው ወጥተው እንዲሔዱ አደረጉቸው ። ከዚህም በኋላ ከራስ ሥዩም ግዛት ወጥተው በራስ ጉግሣ አርአያ ግዛት ገብተው ኖሮ ፤ ይህን በሰማን ጊዜ ፈልገው እንዲይዙ ብለን ወደ ራስ ጉግሣ ትእዛዝ አሳለፍን ።

ራስ ጉግሣም መፈለጉን እፈልጋለሁ ፤ ነገር ግን ከራስ ሥዩም ጋራ የምስጢር ንግግር እንዳላቸው ፡ ምናልባት መጥተው ነጥቀው እንዳይወስዷቸው እፈራለሁና ዘበኛ የሚሆኑ ሰዎች ይምጡልኝ ብለው ስለ አመለከቱ ፡ በኋላ ራስ የተባለው ልጅ ደስታ ዳምጠው የውስጥ ዘበኛ ፡ ደጃዝማች ጌታቸውና ደጃዝማች ኃይለ ሥላሴ ፡ ፊታውራሪ ዋቁ ፡ ደጃች ወሰኔ ትርፌ ፡ ደጃች ወልደ ሥላሴ ፡ ከራስ ጉግሣ ጋራ የውጭ ዘበኞች ሆነው ልጅ ኢያሱን ይዘው እንዲመጡ ወደ ትግሬ ሰደድናቸው ።

እኛም ደሴ ላይ ሆነን ፤ የቀኙንም የግራውንም ለማዳመጥ በሚያዝያ ፳፯ ቀን ፲፱፻፲፫ ዓመተ ምሕረት የአዳም ጎሙስ ዕለት ከአዲስ አበባ ተነሥ

ተን ወደ ደሴ ተጓዝን ። የጎጃሙ ገዥ ራስ ኃይሉም ተጠርተው ነበርና ደሴ ላይ በሰልፍ ገብተው ተገናኙን ። ራስ ጉግሣም ልጅ ኢያሱን ፈልገው መያዛቸውን ስላስታወቁን ፤ በቶሎ ይዘው ወደ ደሴ እንዲመጡ ትእዛዝ አሳልፈን ላቸው ነበርና አምጥተው አስረከቡ ።

ራስ ሥዩምም ተጠርተው መጥተው ነበርና ልጅ ኢያሱን ሳይዙ በመስደዳቸው መቀጫ እንዲሆንባቸው ፤ የአድዋ ግዛታቸውን ሽረን ለደጃዝማች ገብረ ሥላሴ ሰጠንባቸው ። ራስ ጉግሣም ልጅ ኢያሱን ይዘው ስለ አመጡ ፤ በቀድሞ ግዛታቸው ላይ ሌላ ግዛት ጨምረን ሰጥተን ፤ ሹም ሽሩን አደላድለን ። ራስ ኃይሉም ወደ ጎጃም እንዲመለሱ አስናብተን ፡ ወደ አዲስ አበባ ተመልሰን በሐምሌ ፲፪ ቀን ገባን ። ልጅ ኢያሱንም ወደ ሰላሌ ከተማ ወደ ፍቼ ልከን በታማኛችን በራስ ካሣ እጅ እየተጠበቁ እንዲቀመጡ አደረግን ።

ልጅ ኢያሱ ከተሻሩበት ከ፲፱፻፱ ዓመተ ምሕረት ጀምሮ አራት ዓመት ያህል ሳይያዙ ስለ ቆዩ ፤ አንዳንድ ወስላቶች ሁከት ለማድረግ አላረፉም ነበር ። ልጅ ኢያሱ ከተያዙ ወዲህ ግን ሰላምና ጸጥታ እየሆነ በመሔዱ ላገሩ ትልቅ ጥቅም ሆነ ።

## ምዕራፍ ፲፩

### በንግሥት ዘውዲቱና በእኔ መካከል እየገቡ ለመንግሥቱ ሥራ መሰናክል ሆነው ስለ ነበሩ ሰዎች ።

በንግሥት ዘውዲቱና በአባቴ በልዑል ራስ መኩንን መካከል ከዝምድናቸውም በላይ የመተማመንና የመተሳሰብ ወዳጅነት ነበራቸውና እኔንም ባባቴ ዓይን እያዩኝ በጣም የእናት ያህል ያስቡልኝ ነበር ። በዚህም ላይ ደግሞ ልጅ ኢያሱ ሁለታችንንም ለማሳዘንና ለማስቀየም ሲሉ አንድ ዓይነት ግፍ ሠርተውብን ነበር ። ንግሥት ዘውዲቱን ባባታቸው ከተማ በአዲስ አበባ እንዳይቀመጡ በግድ አስወጥተው ወደ ፋሌ ሰደው እንደ እስር ሆነው እንዲቀመጡ አድርገው ነበር ። እኔንም ባባቴ ከተማ በሐረር ፡ ወይም በዋናው ከተማ በአዲስ አበባ እንዳልቀመጥ በሹመት አስመስለው በግድ ወደ ከፋ እንድሔድ አዘውኝ ነበር ። ነገር ግን እግዚአብሔር በቸርነቱ ልጅ ኢያሱ እንዲሻሩ ፤ ንግሥት ዘውዲቱ ለኢትዮጵያ ዘውድና ዙፋን ፡ እኔ ለኢትዮጵያ አልጋ ወራሽና ባለሙሉ ሥልጣን እንደራሴ ለመሆን እንድንመረጥ ስላደረገን ይህንኑ እያደነቅን በፍቅርና በመስማማት ተቀምጠን ነበር ።

ከዚህም ቀድሞ በመስከረም ፲፮ ቀን ፲፱፻፱ ዓመተ ምሕረት መኳንንቱ ከነሠራዊቱ ፤ ጳጳሱና እጩው ከነካህናቱ ባንድነት ተሰብስበውና መክረው ፤ ንግሥትን ለዘውዱና ለዙፋኑ ፡ እኔን ላልጋ ወራሽነትና ለባለ ሙሉ ሥልጣን እንደራሴነት ሲመርጡ ፡ ስለ ኑሮዎችንና ስለ ሥራችንም ከዚህ ቀጥሎ ያለውን ደንብ ወስነውልን ነበር ።

፩ኛ : ንግሥት ፣ የዘውዱንና የዙፋኑን ክብር ይዘው ንግሥተ ነገሥታት እየተባሉ እንዲኖሩ ።

፪ኛ : እኔ የኢትዮጵያ አልጋ ወራሽ ተብዬ በዚህ ላይ ባለሙሉ ሥልጣን እንደራሴነቱን ይገጥሙ ፣ የመንግሥቱን ሥራ ሁሉ በሙሉ እንድሠራ ።

፫ኛ : የጦር አለቆችን እኔ እየመረጥሁ እንድሾምና እንድሽር ።

፬ኛ : በችሎት እየተቀመጥሁ ዳኞች የፈረዱትን የሲቢልና የወንጀል ይግባኙን ሁሉ እንድፈርድ ።

፭ኛ : ከውጭ አገር መንግሥቶች ጋራ የሚያገናኘውን ማንኛውንም ጉዳይ ሁሉ እኔ እየተነጋገርሁ እንድጨርስ ነበር ።

ይህንም በደንብ ተወስኖ የተሰጠንን ሥራ በመስማማት እየሠራን እንደ ዓመት ያህል ከቆየን በኋላ ፣ የራሳቸውን ጥቅም ብቻ የሚፈልጉ አንዳንድ ሰዎች በመካከላችን ገብተው እንድነታችንን ለማጥፋትና ለመለያየት ይሞክሩ ጀመር ። ዋና ማስረጃም እያደረጉ ለንግሥት የነገርዋቸው ሹም ሽሩና ሌላውም የመንግሥቱ ሥራ ሁሉ በአልጋ ወራሹ እጅ ከሆነ ፣ ንግሥትን የሚፈራና የሚያከብር አንድም ሰው አይገኝምና የጦር አለቆችንና ሚኒስትሮችን በመሾም ፣ ያገር ግዛትን በማደላደልና ርስት በመትከል ፣ ገንዘብም በመስጠት ፣ ይህን በመሰለው ሁሉ የንግሥት ሥልጣን እንዲገባበት ያስፈልጋል እያሉ ነበር ። ዳኞች የሆኑትም የፈረዱት ፍርድ በይግባኝ ወደ እኔ እየቀረበ ከተመረመረ በኋላ እንዳይገለበጥባቸው ለማድረግ ስለ ፈለጉ ፣ ለንግሥት ክብር እያስመሰሉ ንግሥት በችሎት ቢቀመጡ መልካም ነው ይሏቸው ነበር ። ያሮጌው ልምድ እንዳይለወጥና ተማሪ ቤት እንዳይስፋፋ በማለት ነው ።

ከዚህ በቀር እኔ ለመንግሥቱ ክብር ፣ ለሕዝቡ ሀብትና በረከት ይሆናል እያልሁ የምሠራውን ሁሉ ፣ ወደ ክፉ እየተረጎሙና እያስመሰሉ ይነግርዋቸው ነበር ። ለምሳሌ ፡-

፮ኛ : በኢትዮጵያ ያለው ማዕድን ተቀብሮ ከሚኖር እየወጣ ቢሠራ በት ለመንግሥቱም ለሕዝቡም ትልቅ ጥቅም ይሰጣል ብዬ ባዬ ለሚባል ላንድ ለፈረንሳይ ኩባንያ ውል ብስጥ በአገራችን ላይ ጉዳት እንዳይረስንበት አድርገው አወሩ ።

፯ኛ : አይሮፕላን ወደ ሀገራችን የገባ እንደ ሆነ ያገርን ጸጥታ የሚያጠፋትን አንዳንድ ወስላቶች ማባረሪያና ማስፈራሪያ ይሆናል ፣ ፖስታና ሰውም በያውራጃው ያመላልሳል ብዬ ከፈረንሳይ አገር ተገዝቶ አይሮፕላን እንዲመጣ ባደርግ የንግሥትን ወገን ሁሉ በአይሮፕላን ፈጅቶ ዘውዳቸውንና ዙፋናቸውን በኃይል ሊወስድባቸው ነው ብለው አወሩ ። ይልቁንም ባርያ ነፃ ለማውጣት ታላቅ ችግር አግኝቶኝ ነበር ።

ንግሥት ግን እነዚህ በመካከላችን እየገቡ እያስመሰሉ የሚነግሩዋቸው ሰዎች ለራሳቸው ጥቅም እንጂ ለመንግሥት ጥቅም አለመሆኑን ሳይመረምሩ አንዳንድ ጊዜ የነሱን አሳብ ይከተሉ ነበርና የመንግሥቱን ሥራ እንደ አሳቤ ለመሥራት ብዙ ችግር ሆኖብኝ ነበር ። ቢሆንም ትልልቆቹ መኳንንቶች ፣ ይልቁንም ራስ ካሣ ባንዳንድ ሰዎች የተንኩል ምክር የመንግሥቱ ሥራ በመሰናከሉና ከሥልጣኔ ወደ ኋላ በመቅረታችን እያዘኑ ንግሥትና እኔ በመጀመሪያ ስንመረጥ እንደተሰጠን ደንብ የመንግሥቱን ሥራ ብንሠራ የሚጠቅም መሆኑን እያስረዱ ለንግሥት ይነግርዋቸው ነበርና ሌሎች ከሚመክርዋቸው ብዙውን ችላ እያሉ ይተዉት ነበር ።

# ምዕራፍ ፲፪

ያገሩን ውስጥ ሥራ በደንብና ባዎቿ ስለ ማሻሻልና የውጭ አገር ሥልጣኔ በኢትዮጵያ እንዲገባ ስለ ማድረግ ።

የኢትዮጵያ መንግሥት አልጋ ወራሽና ባለሙሉ ሥልጣን እንደራሴ ከሆን በት ከ፲፱፻፱ ዓመተ ምሕረት መስከረም ፲፯ ቀን ጀምሮ አሁን ኢጣልያ በሠ ራችብን የግፍ ሥራ ይህ ትልቁ አደጋ እስከ ደረሰብን እስከ ፲፱፻፳፰ ዓመተ ምሕረት በሚቻለን ሁሉ ለመንግሥቱ ክብር ለሕዝቡ ሀብት የሚሰጥ የመሰ ለንን ሁሉ ከትግል ጋር ከመሥራት አላቋረጥንም ። ምንም እንኳ ለሥራው ሁሉ ሚኒስትሮች ብንሾም አላፈነቱ በኛ ላይ ስለ ሆነ ትልቅ አሳብና ድካም ነበረብን ።

በዚህም ላይ ደግሞ ከጥንት ጀምሮ እንደ ቆየው እንደ ኢትዮጵያ ነገሥ ታት ልማድ በየሳምንቱ ሁለት ቀን ረቡዕና ዓርብ በችሎት እየተቀመጥን የይግባኝ ፍርድ መፍረድ ዋና ሥራችን ነበርና የዕረፍት ጊዜ አልነበረንም ።

በየዕለቱ ከሠራነው ከትንንሹ ሥራና በቀን ብዛት ከዘንጋነው በቀር አሁን ትዝ የሚለን ዋና ዋናው ሥራ ከዚህ ቀጥሎ ያለው ነው ።

፩ኛ ፡ ከ፲፱፻፱ ዓመተ ምሕረት አስቀድሞ ለመንግሥቱ ሥራ ሁሉ ሚኒስትሮች ተሾመው ነበር ። ነገር ግን ለሥራቸው ሁሉ በጽሕፈት የሆነ የውስጥ ደንብ አልተሰጣቸውም ነበርና ፡ በቂ የመሥሪያ ቤትም ስላልነበራ ቸው የሚኒስትርነታቸውን ሥራ አንዳንድ ጊዜ የሚሠሩት በየመኖርያ ቤታ

ቸው ነበር ። ግን ከ፲፱፻፲፫ ዓ. ም. ጀምሮ ለየሥራቸው ሁሉ የሚሆነውን ደንብና መጽሐፍ ከአውሮጳ እያስመጣንና እየሰጠን ለያንዳንዱም ሚኒስት ሮች የመሥርያ ቤት እንዲሠራ እያደረግን ለሥራቸውም እንዳንድ የውጭ አገር አማካሪ እየቀጠርን ስለ ሰጠናቸው የመንግሥቱ ሥራ እየተቃና ሔዷል ።

፪ኛ ፡ በፍርድ ቤቱ አኳኋን ሁሉ በትክክል አይሠራም ነበር ፤ ከ፲፱፻፲፬ ዓመተ ምሕረት ጀምሮ ግን ለየፍርድ ቤቱ ሁሉ በጽሕፈት የሆነ ደንብና መጽሐፍ ስለ ሰጠን በጣም እየተሻሻለ ሔዷል ። ይልቁንም ከብዙ ዘመን ጀምሮ ተለምዶ በፍትሐ ነገሥት ተጽፎ የኖረውን እጅና እግር የመቁረጥን ይህን የመሳሰለውን የጭካኔ ቅጣት እንዲቀር በማድረጋችን ሕዝባችን ሁሉ ደስ ብሎታል ።

፫ኛ ፡ ከቀድሞ ዘመን ጀምሮ ስለ ቅጣት የቆየው ልማድ አንድ ሰው የወንጀል ሥራ የሠራ እንደሆነ ፤ መቀጫው በገንዘብ ቢሆን ገንዘቡን ለማሳ ነስና ለማብዛት ፡ በእስራትም ቢሆን የእስራቱን ቀን ለማሳጠርና ለማስረ ዘም ዳኛው እንደ ወደደ ለማድረግ ሥልጣን ነበረው እንጂ ፡ በገንዘብም በእ ስራትም ቢሆን የተወሰነ ቅጣት አልነበረም ። እንዲያውም ዳኛው በፍርዱ ወዳጁን ለመጥቀም ፡ ጠላቱን ለመጉዳት ቢያሰብ የሚከለክለው ሕግ ስላል ነበረ ፡ ሁለት ሰዎች አንድ ወንጀል ሠርተው ቢያዙ ፡ ዳኛው ከፈቀደ አን ዱን ቀጥቶ ፡ አንዱን ያለ ቅጣት ሊለቀው ይችላል ነበር ።

ከ፲፱፻፳፫ ዓመተ ምሕረት ጀምሮ ግን ወንጀል የሚሆነው ሥራ ሁሉ በዝርዝር ተጽፎ ይህን ወንጀል የሠራ ይህን ያህል ገንዘብ ይከፈል ፡ ይህን ያህል ቀን ይታሰር የሚል የወንጀልኛ መቅጫ ደንብ ስለ አቆምን ዳኛው ወዳጁን ለመጥቀም ጠላቱን ለመጉዳት እንደ ወደደ ማስከፈሉና እንደ ወደደ ማሰር መፍታቱ እንዲቀር አድርገናል ። ፍርድ ክብር ያለው መንገድ ይዟል ።

ደግሞ ነፍሰ ገዳይ መግደሉን በቃሉ አምኖ ወይም ምስክሮች መስክረ ውበት እንዲሞት ከተፈረደበት በኋላ ለባለ ደሙ ተላልፎ ተሰጥቶ ባለ ደሙ ሕዝቡ ሁሉ በተሰበሰቡበት ስፍራ በወደደው መሣርያ እንደ ፈቃዱ እየደበ ደበ ጣሩን እያበዛ ይገድለው ነበር ።

አሁን ግን ነፍሰ ገዳይ የሚሞትበት ልዩ ቤት አሠርተን ማንም ሰው ሳያይ የመንግሥት ባለወጣ ብቻ ልዩ ማንጣጠሪያ ባለው ጠመንጃ ተኩስ ያለ ጣር እንዲገድለው አድርገናል ።

፬ኛ ፡ ያገር ውስጥ ሰዎችና የውጭ አገር ሰዎች ሲጣሉ ከርክሩ በተቃና አኳኋን እንዲፈጸም በማለት ፤ ከ፲፱፻፲፫ ዓ. ም. ጀምሮ ልዩ የዳኝነት ቤት እንዲቆም አድርገን ፡ ሕግ ዐዋቂ ዳኛ ሾምን ። ለዳኛውም ሕግና ፍርድ የሚ ያውቅ አማካሪ የውጭ አገር ሰው እየቀጠርን ስለ ሰጠነው የፍርዱ ነገር

በጣም ተሻሽሏል ። ለዚህም ሥራ የተቀጠሩት እማካሪ የስዊስ አገር ተወላጅ ሙሴ አቤርሶን ነበሩ ። ይህ ከባድና ያገርን ክብር የሚነካ ውል ሁናቱ የፈረንሳይው መልክተኛ ሙሴ ክሎቢብብስኪ ካዬ ምኒልክ ጋራ በ፲፱፻፱ ዓ. ም. በተዋዋለው ነበር ።

ጅኛ ፡ በኢትዮጵያ የመጽሐፍ ማተሚያ መኪና እንደሚበቃ ያህል ስለ አልነበረ መጽሐፍ ሁሉ የሚጻፈው በእጅ ነበርና ሕዝቡ ሁሉ መጽሐፍ ለማግኘትና ለማንበብ ብዙ ችግር ነበረበት ። ምክንያቱም በእጅ የሚጻፈው መጽሐፍ ለሁሉ ሊያዳርስ ስላልተቻለና ዋጋውም ብዙ ስለ ሆነ ነው ።

ከ፲፱፻፲፬ ዓ. ም. ጀምሮ በልዩ ገንዘባችን ሁለት የመጽሐፍ ማተሚያ መኪና ገዝተን ስለ አቆምን ብዙ መጻሕፍት በግእዝና ባማርኛ በትርጓሜም ስለ ታተሙ ሕዝቡ ሁሉ በጥቂት ዋጋ እየገዛ በማንበብ ብዙ ጥቅም አግኝቷል ። ደግሞ ብርሃንና ሰላም የተባለ የሳምንት ጋዜጣና ከግብርና ብርሃን የተባለ የወር ጋዜጣ በነዚህ ማተሚያዎች ይታተማሉ ። የማተሚያ ቤቱንም ገቢ ለቤተ ሳይጻ ሆስፒታል ርስት አድርገን ሰጠነው ።

በመንግሥትም ገንዘብ ሌላ የማተሚያ መኪና እንዲቆም ፈቅደን ለመርሐ ጥበብ ማተሚያ ቤት ተሰጥቶ ብዙ መጻሕፍትና ለየሚረከቱር ቤቱ ሥራ የሚሆነው ካርኔና ይህን የመሰለው ሁሉ ይታተማል ። አእምሮ የሚባለውም ጋዜጣ በሳምንት እንድ ጊዜ በዚህ ማተሚያ ይታተማል ።

ጅኛ ፡ ከ፲፱፻፲፮ ዓመተ ምሕረት እስቀድሞ የብድር ደንብ አልነበረ ምና ገንዘብ ያላቸው ሰዎች ሁሉ በመቶው ህያ እስከ ሠላሳም ወለድ ገንዘብ እያበደሩ ባለ ዕዳው የሚከፍለው ገንዘብ ሲያጣ በዳኛ እየተከሰሰ እጁ ላበደረው አልፎ እየተሰጠ ዕዳውን እስቲከፍል ይታሰር ነበር ።

ከ፲፱፻፲፮ ዓመተ ምሕረት ጀምሮ ግን ወለድ በመቶው ፱ እንዲሆን እንጂ ከዚያ በላይ ወለድ የተቀበለ መቀጫ እንዲከፍል አድርገናል ። ተበዳሪውም የሚከፍለው ገንዘብ የሌለው እንደ ሆነ በሐራጅ የሚሸጥ ከብትም ርስትም እንደሌለው ተመርምሮ ከታወቀ በኋላ እጁ ለአበደረው አልፎ እንዳይሰጥ በ፲፱፻፲፮ ዓ. ም. በደንብ ከልክለናል ።

ጅኛ ፡ በአዲስ አበባና በሌሎችም በዋና በዋና ከተሞች በየቤቱ የጋዝና የሞራ የሰም (የጧፍ) መብራት ይበራ ነበር እንጂ የኤሌክትሪክ መብራት አልነበረም ።

በ፲፱፻፱ ዓ. ም. በመጠኑ ተጀምሮ የነበረው አገልግሎት ከ፲፱፻፲፭ ዓመተ ምሕረት ጀምሮ በቤተ መንግሥቱና በሚረከቱሮችም መሥሪያ ቤት፣ በየመኳንንቱም ቤትና በትልቁ በልፀል ራስ መኮንን መንገድ ዳር ዳር ሁሉ በየትልልቁም ቤተ ክርስቲያን በሐረርና በድራዳዋ ከተሞች በደሴም በደብረ ማርቆስም የመንግሥት ቤቶች የበለጠ የኤሌክትሪክ መብራት እንዲበራ ሆኗል ።





በልጅ አያሱ ዘመን ፡ ከልጅ አያሱ በቀኝ በኩል ደጃዝማች ተፈሪ (ቀ.ኃ.ሥ.) ፡ በግራ ደጃዝማች ብሩ ወልደ ገበርኤል (ራብ)



፩ኛ : ቀድሞ የውጭ አገር የነገሥታት ልጆችና መሳፍንት ወደ ኢትዮጵያ አይመጡም ነበር ።

ከ፲፱፻፲፮ ዓመተ ምሕረት ወዲህ ግን ባገሩ የውጭ አገር ሥልጣኔ እንዲገባ ስላደረገን የውጭ አገር ነገሥታት ልጆችና መሳፍንት ወደ ኢትዮጵያ እየመጡ ጎብኝተው ተመልሰዋል ። ከነዚህም ዋነኞቹ የእንግሊዝ ንጉሥ የግርማዊ ጆርጅ ሩክ ልጅ ዱክ ኦፍ ግሎስተር : የስዊድን መንግሥት አልጋ ወራሽ ጉስታፍ አዶልፍ : የኢጣልያ ንጉሥ የግርማዊ ቢክተር አማኑኤል አጎት ዱክ ዴዝአብሩዝ : የሳባይ ፕረንስ ደኡዲኒ ናቸው ።

፪ኛ : ከ፲፱፻፲፮ ዓመት አስቀድሞ ካንድ አውቶሞቢል በቀር በኢትዮጵያ አውቶሞቢልና ካሚዮን በብዛት አልነበረምና ከንጉሠ ነገሥቱ ጀምሮ መኳንንቱም ሕዝቡም የሚሔዱት በፈረስ ወይም በበቅሎ ስለ ሆነ : የንግድ ዕቃና ይህንም የመሰለው የሚመላለሰው በአጋሰስ እየተጫነ ስለ ሆነ ፤ ወደ ታሰበው ስፍራ ለመድረስ ብዙ ጊዜ ያስፈልግ ነበር ።

ከ፲፱፻፲፮ ዓመተ ምሕረት ወዲህ ግን ብዙ አውቶሞቢልና ሞቶር ቢስ ክሊት ቢሰከሉትም ብዙ ካሚዮንም እንዲገባ ስላደረገን ማናቸውም ሥራ ሁሉ እየተፋጠነ የሚሔድ ሆኗል ።

፫ኛ : እስከ ፲፱፻፲፮ ዓመተ ምሕረት የሰሎሞንና የኢትዮጵያ ኮከብ የሚባሉ ሁለት ዓይነት ኒሻኖች ብቻ ነበሩ ። አሁን ግን ለዚያው ለሰሎሞን ኒሻን የወርቅ ሰንሰለት እንዲሠራለት አድርገን ለንጉሠ ነገሥቱ ማዕርግ ላላ ቸው ለውጭ አገር ነገሥታት የሚሰጥ ሆኗል ።

ደግሞ ለእቴጌዬቱና ለውጭ አገር እቴጌዎች የሚሰጥ የንግሥተ ሳባ የተባለ ኒሻን ባለወርቅ ሰንሰለት እንዲሠራ አድርገናል : ከዚህም በቀር የዳግማዊ ምኒልክና የሥላሴ ኒሻን የተባሉ ማዕርጎቻቸው በጣም ከፍ ያለ ኒሻኖችና የወታደር ሜዳይ የጥበብና የዕውቀትም ሜዳዮች በየማዕርጎቻቸው እንዲሠሩ አድርገን ብዙ ሰዎች ተሸልመዋል ።

፬ኛ : የትምህርት ቤት በአዲስ አበባ አንድ የዳግማዊ ምኒልክ ትምህርት ቤት ብቻ ነበር እንጂ ሌላ ስላልነበረ በውጭ አገር ቋንቋ የሚናገሩ ሰዎች ጥቂቶች ነበሩ ።

ከ፲፱፻፲፮ ዓመተ ምሕረት ጀምሮ ግን በአዲስ አበባና በሌሎችም በዋና በዋናዎቹ ከተሞች የውጭ አገር ቋንቋ መማሪያ ትምህርት ቤት ስለ አቆምን : ከዚህ በፊት ከነበሩት ትምህርት ቤቶች በቀር ለልዩ ልዩ ሚሊዮኖችም ፈቃድና እርዳታ ሰጥተን የቋንቋ ትምህርት ቤት በያውራጃው ስለ ተከፈተ በዚህም ላይ ወደ ውጭ አገር ብዙ ልጆች እየሰደዱን ስለ ተማሩ ብዙ ልጆች በየሚኒስቴሩ መሥሪያ ቤት ለመሥራት ችለዋል ።

፭ኛ : በአዲስ አበባ የቆመው የዳግማዊ ምኒልክ ሆስፒታል የተባለ

እንድ ሆስፒታል ብቻ ስለ ሆነ የሕዝቡን ሁሉ ጤና ለመጠበቅ አልበቃም ነበር ።

ከ፲፱፻፲፮ ዓመተ ምሕረት ጀምሮ ግን በአዲስ አበባና በሌሎችም በዋና በዋና ከተሞች ብዙ ሆስፒታሎች እንዲቆሙ ስላደረግን ለልዩ ልዩ ሚሲዮኖችም ፈቃድና የገንዘብ እርዳታ እየሰጠን ሆስፒታሎች ስለ ተሠሩ የብዙ ሰዎች ጤናቸው እንዲጠበቅ ሆኖአል ። ዳግመኛም በልዩ ገንዘባችን አዲስ አበባ ላይ ባቆምነው ቤተ ሳይዳ ብለን በሰየምነው ሆስፒታል የሰዊድን ተወላጅ የሆኑት ሐኪም ሙሴ ሐነር ተቀጥረው እንዲሠሩ አደረግን ፡ ሆስፒታሎችም ለሙ የታወቀና የገንነ ሆኗል ።

፲፫ኛ ፡ በቀድሞ ዘመን ወታደር የሚሆን ሰው ሁሉ በልግድ ብቻ ነበር እንጂ የወታደር ትምህርት ቤት አልነበረም ።

ከ፲፱፻፲፮ ዓመተ ምሕረት ጀምሮ ግን የወታደር ትምህርት ቤት አቁመን የወታደርነትን ሥራ ሁሉ በትምህርት ቤት እንዲግሩ አድርገናል ። ከዚህም በቀር ትንንሽ ልጆች (ወጣቶች) የቦይስካውትነትን ተግባር እንዲያከናውኑ መስፍን ሐረር በተባለው በልጃችን በመኩንን ጠባቂነት አቁመናል ።

፲፬ኛ ፡ ቀድሞ ሰንደቅ ዓላማ የሚባለው ባለ እንበሳና ባለ ሦስት ቀለም ብቻ ነበር ።

ከ፲፱፻፳ ዓመተ ምሕረት ወዲህ ግን ለንጉሠ ነገሥቱ የዘወትርና የበዓል ሰንደቅ ዓላማ ሦስቱ ቀለም ሳይለወጥ ፡ በእንበሳውና በወርቁ መርገፍ ብቻ እንዲለይ ሆኖ ለአጭጭጭ ለአልጋ ወራሹ ፡ ለጦር ሠራዊትና ለፖስታ ቤት ፡ ለመርከብም ሦስቱ ቀለም ሳይለወጥ በጌጠና በቅጹ እየተለየ ሰንደቅ ዓላማ እንዲሠራ አድርገናል ።

፲፭ኛ ፡ በማናቸውም ጊዜ ቢሆን በኢትዮጵያ በግራማሬን የውጭ አገር መንግሥቶች ሂም ናሲዮናል ይሰማ ነበር እንጂ የኢትዮጵያ ብሔራዊ መዝሙር የተባለ አልነበረም ።

አሁን ግን ከ፲፱፻፳ ዓመተ ምሕረት ጀምሮ በተለየ የኢትዮጵያ ብሔራዊ መዝሙርና ግርሽ ተፈሪ ፡ ግርሽ ሚሊቲር የሚባል ወጥቶ በቤተ መንግሥትም በሌላም በሚያስፈልገው ስፍራ ሁሉ ፡ የኢትዮጵያ መላክተኞችም ወደ ውጭ አገር በሔዱ ጊዜ የክብር አቀባበልና ግብጥ ሲደረግላቸው እንዲሰማ ሆኗል ።

የውጭ አገር መንግሥቶች ብሔራዊ መዝሙርም መላክተኞቻቸው ወደ ኢትዮጵያ በመጡ ጊዜ በክብር አቀባበልና በግብጥ ጊዜ እንዲዘመር አድርገናል ።

፲፮ኛ ፡ ከ፲፱፻ ዓመተ ምሕረት ጀምሮ ናሽናል ባንክ እፍ አጅብት የሚ

ባለው ማኅበርና በአዲስ አበባ ባንክ እፍ አቢሲኒያ ተብሎ ከቆመው ካንድ ባንክ በቀር ሌላ ባንክ አልነበረም ። ይህም ባንክ እፍ አቢሲኒያ የተባለው ሲቆም በውሉ ከተጻፈው ጥቅም የሚበዛው የማኅበሩ ብቻ ስለሆነ ለመንግሥትና ለሕዝብ በጣም ችግር ሆኖ ይኖር ነበርና በ፲፱፻፳ ዓመተ ምሕረት የራሳችንን ልዩ ገንዘብ በአክሲዮን አግብተን መኳንንቱና ሕዝቡም እንደተቻለው አክሲዮን እንዲገባ አድርገን የባንክ እፍ አቢሲኒያን ኪሣራ ሁሉ ከፍለን ስለ ገዛነውና የኢትዮጵያ ባንክ ብለን ስለ ሰየምነው ትልቅ ጥቅም የሚገኝበት ሆኗል ።

፲፯ኛ ፡ ከ፲፱፻፳ ዓመተ ምሕረት አስቀድሞ በኢትዮጵያ የአይሮፕላን ስሙ እምብዛም አይታወቅም ነበር ። ከ፲፱፻፳ ዓመተ ምሕረት ጀምሮ ግን አይሮፕላኖች እየተገዙ እንዲመጡ ስለ አደረግን ለመንግሥቱም ለሕዝቡም ችግሩ ሁሉ እየቀለሰ ሐዲል ።

፲፰ኛ ፡ በውጭ አገር መንግሥታት የኢትዮጵያ ሌጋሲዮን ወይም ቆንሳ ስላ ስላልነበረ ከውጭ አገር መንግሥታት ጋራ ለሚያገናኘው ጉዳይ ሁሉ ልዩ መላክተኛ ይላክ ነበር ። ወይም እንድ የውጭ አገር ሰው ተወክሎ መላክተኝ ያደርስ ነበር ።

ከ፲፱፻፳፩ ዓመተ ምሕረት ጀምሮ ግን በነጋቤቶቻችን መንግሥታት ሌጋሲዮን ፡ በሩቆቹ ግን ቆንሳ እንዲቆም ስለ አደረግን የመንግሥቱ ጉዳይ ሁሉ ያለ ችግር እንዲፈጸም ሆኗል ።

፲፱ኛ ፡ የጦር መሣርያ ወደ ኢትዮጵያ እንዳይገባ ተከልክሎ ስለ ነበረ በያውራጃው ወስላታው በዝቶ ነበር ።

ከ፲፱፻፳ ዓመተ ምሕረት ጀምሮ ግን ላገር መጠበቂያ የሚሆን መሣርያ እንድንገዛ በውል ስለ ተፈቀደ በያውራጃው ሁሉ ላሉት አገር ጠባቂዎች መሣርያ እየሰጠን ወስላታውን እንዲያጠፉ ስለ አደረግን ባገሩ ውስጥ ጸጥታና ሰላም ሆኗል ። ይህም የጦር መሣርያ ወደ ኢትዮጵያ እንዲገባ በተፈቀደ ጊዜ የኢትዮጵያ መንግሥት የጦር አይሮፕላን እንዳይፈቀድለት የኢጣልያ መልክተኛ ተከራክሮ ማስቀረቱን አንዘነጋውም ። ይኸውም ሰላምን አጥፍቶ በኢትዮጵያ ላይ ጦርነት ለማድረግ ኢጣልያኖች ከብዙ ዘመን በፊት ማሰባቸውንና ማዘጋጀታቸውን የሚያስረዳ ነው ።

፳ኛ ፡ የኢትዮጵያ ተወላጆች ከሆኑ መምህራን ወገን ተመርጠው ጳጳሳት እንዳይሾሙ በሕግ ተከልክሏል እየተባለ ሳይሾሙ ይኖሩ ነበር ።

ከ፲፱፻፳ ዓመተ ምሕረት ጀምሮ ግን የኢትዮጵያ አውራጃዎች ብዙ መሆናቸውንና በክርስቶስም ዘንድ ምእመናን ሁሉ በምግባር እንጂ በተፈጥሮ ልዩነት አለመኖሩን አጥብቀን ስለ ተነጋገርንና ስለ አስረዳን ከኢትዮጵያ ተወላጆች አምስት መምህራን ተመርጠው ጳጳስነት እንዲሾሙ አድርገን

ሀገረ ሰብከታቸውን እያካፈለን ሰጥተናቸዋል ።

ጳጳሾች ፡ ከዚህ ቀደም የኢትዮጵያ ንጉሠ ነገሥት ዘውድ በሚጭንበት ጊዜ ከውጭ አገር መንግሥቶች ለዘውዱ በዓል ልዩ መላክተኛ ተልኮ እንዲመጣ ለማድረግ ልማድ አልነበረም ።

አሁን ግን ኢትዮጵያ በሥልጣኔ ከፍ ከፍ እያለች እንድትሐድና ከውጭ አገር መንግሥቶች ጋራ ያላትን ወዳጅነት እንድታጸና ስለ አደረግን በጥቅምት ጳጅ ቀን ፲፱፻፳፫ ዓመተ ምሕረት የነገሠ ነገሥት ዘውድ ስንጭን የ፲፪ መንግሥታት እንደራሴዎች ወደ አዲስ አበባ መጥተው የዘውድ በዓላችንን አክብረው ተመልሰዋል ። ይኸውም ኢትዮጵያ በዘመናችን ወደ ትልቅ ደረጃ መውጣቷን ያስረዳል ።

ጳጳሾች ፡ ማንኛውንም የሰላማዊውንና የወታደርነቱን ሥራ ፡ ያገሩንም አገዛዝ ሌላውንም ይህን የመሰለውን ሁሉ ንጉሠ ነገሥቱ እንደ ወደደ እያደረገ ይሠራው ነበር ።

አሁን ግን በሐምሌ ፱ ቀን ፲፱፻፳፫ ዓመተ ምሕረት ሕገ መንግሥት አቁመን ፡ የምክር ቤት ሠርተን ፡ የሕግ መወሰኛ አማካሪዎችን ሾመንና የሕግ መምሪያ አማካሪዎችን አስመርጠን ፡ ለነዚህ ፕሬዚዳንቶች ሾመን ፡ የመንግሥቱ ሥራ ሁሉ በምክር እንዲሠራ አድርገናል ።

ጳጳሾች ፡ ንጉሠ ነገሥቱ ወይም መኳንንቱ ብዙ ሠራዊት እያስከተሉ ካንዱ አውራጃ ወደ አንዱ አውራጃ ሲሔዱ ምግብም ፡ ሣርና እንጨትም አለ ዋጋ መጥን እያወጣ እንዲሰጥ በግድ ይታዘዝ ነበር ።

ከ፲፱፻፳፫ ዓ. ም. ጀምሮ ግን ባላገር በፈቃዱና በዋጋ ካልሆነ በቀር ማናቸውንም ገንዘቡን በግድ እየታዘዘ እንዳይሰጥ ባዋጅ አስቀርተናል ።

ጳጳሾች ፡ ስልክ የተዘረጋባቸው አገሮች ቍጥራቸው ጥቂት ስለነበረ ፡ በያውራጃው የመንግሥቱንም የንግዱንም የሕዝቡንም ችግር ለመጨረስ ብዙ ጊዜ ይወስድ ነበር ።

በኋላ ግን በያውራጃው ሁሉ ስልክ እንዲዘረጋና ፖስታም እንዲመላ ለስ ስለ አደረግን የመንግሥቱና የሕዝቡ ችግር በጣም እየተቃለላ ሔዷል ።

ጳጳሾች ፡ ወንጀለኞች የሚታሰቡበት ቤት ለጤና የማይሰማ ጎደሕነት የሌለው ነበር ።

ከ፲፱፻፳፭ ዓመተ ምሕረት ወዲህ ግን ለጤና የሚሰማ የመታጠቢያና የመታከሚያ ፡ የንባብና የጽሕፈት ፡ የእጅ ሥራ ትምህርት ያለበት ቤት በልዩ ገንዘባችን አሠርተን ሰጥተናል ። በእግር ብረትና በሰንሰለት መታሰራቸውም ቀርቶ በዘበኛ እንዲጠበቁ አድርገናል ።

ጳጳሾች ፡ መሬት ያለው ሰው ሁሉ ባመት ከሚከፍለው ከተወሰነው ግብር በቀር በየምክንያቱ ትርፍ ገንዘብ እንዲከፍል የጉልበትም ሥራ አለዋጋ እንዲሠራ በግድ ይታዘዝ ነበር ።

አሁን ግን ባመት አንድ ጊዜ የሚከፍለው ግብር ተወስኖ ከዚያ በቀር ማናቸውንም የጉልበት ሥራ አለዋጋ እንዳይሠራ ሌላም ትርፍ ገንዘብ እንዳይከፍል በደንብና ባዋጅ አስቀርተንላታል ።

ጳጳሾች ፡ የነፋስ ስልክ በአውሮጳ ተገኝቷል ከማለት በቀር ፡ የነፋስ ስልክ አገልግሎት ጉልቶ በኢትዮጵያ አይታወቅም ነበር ።

ከ፲፱፻፳፬ ዓመተ ምሕረት ወዲህ ግን በአዲስ አበባና በሌላውም በየትልቁ አውራጃ የነፋስ ስልክ እንዲቆም ስለ አደረግን የመንግሥቱም የነጋዴውም ፡ ሌላውም ባገር ውስጥና በውጭ አገር የሚገኘው ጉዳይ ሁሉ በቶሎ የሚፈጸም ሆነ ። ይኸውም በ፲፱፻፳፰ ዓመተ ምሕረት ከኢጣልያ ጋር በተዋጋ በት ጊዜ አገልግሎቱን አበርክቷል ።

ጳጳሾች ፡ ከ፲፱፻፳፱ ዓመተ ምሕረት አስቀድሞ የሰላማዊና የወታደር የግዕድ ልብስ ስላልተወሰነ ሁሉም አንድ ዓይነት የግዕድ ልብስ ለብሰው ነበር ።

በኋላ ግን የሰላማዊና የወታደር የግዕድ ልብስ እንዲለይ ስለ አደረግን የሹመት ትልቅነትና ሲቢል ወይም ሚሊቲር መሆኑ በልብሱ እንዲታወቅ ሆኖአል ።

ጳጳሾች ፡ ከዛሬ መቶ ዓመት በፊት ጀምሮ ማናቸውም ሰው ገንዘብ ወይም ሌላ ከብትና ዕቃ የተሰረቀ እንደሆነ ፡ ዕድሜው ከ፲፭ ዓመት በታች ሆነ ብላቴና መድኅኒት አጠጥተን ሌባውን ፈልገን ለማግኘት እንችላለን የሚሉ ሰዎች ነበሩና በትውልድም በጋብቻም የነዚህ ወገን የሆኑ ሰዎች ፡ በአዲስ አበባና በሌላውም አውራጃ ሁሉ እየዞሩ ገንዘብ ጠፋኝ ከሚለው ሰው ዋጋ እየተቀበሉ መድኅኒቱን እያጠጡ ሌባውን እንዲፈልጉ መንግሥት ፈቅዶላቸው ይኖሩ ነበር ። ሌባውንም አገኘው የሚሉት መድኅኒቱን የሚአጠጡት ልጅ ሔዶ ባንድ ሰው ቤት ገብቶ በመኝታው ላይ የተኛ እንደሆነ ፡ ወይም ሰውዬውን ይዞ በጉልበት ጉሽም በላዩ የተኛ እንደሆነ ነው ። እንደዚህም የተደረገ እንደሆነ ፡ ለመስረቁ ምንም ምልክትና ምስክር ሳይገኝ በዚህ ብቻ በግድ ተይዞ የጠፋውን ገንዘብ ለባለቤቱ እንዲከፍል ግዴታ ነበረበት ። ይህን የመሰለውም ሥራ በሐሰትና በማታለል የሚሠራ ስለሆነ ፡ የማንንም ገንዘብ ባልሰረቀው በደንገው ሰው ቤት ሌባሻዩን እያሰገቡ እያስተኙ ፡ ወይም ሰውዬውን ጉሽም እንዲተኛበት እያደረጉ ሕዝቡን ሲያሰሩና ሲያሰጨንቁ ይኖሩ ነበር ።

በኋላ ግን ይህን የመሰለው የሌብነት ነገር በዳኛ ምርምር ወይም በምልክትና በምስክር ካልሆነ በቀር ፡ መድኅኒት በማጠጣት ሌባውን ማግኘት የማይቻል ነገር መሆኑን ተመራምረን ስለ ተረዳነው ፡ የሌባሻዩ ሥራ እንዲቀር አድርገን ሕዝቡን በዚህ ነገር ከሚመጣበት ጭንቀት ስለ ጠበቅነው በያውራጃው ትልቅ ደስታ ሆነ ።

፴ኛ : በኢትዮጵያ ንጉሠ ነገሥቱ ምንም የበላይ ቢሆን የፈዎዳል ግዛት አልቀረም ነበር ።

ከ፲፱፻፲ ዓመተ ምሕረት ወዲህ ግን የትክለኛ ባላባት ግዛት ፣ መንግሥቱንም ሕዝቡንም የሚጉዳ መሆኑን ስለ ተረዳነው በወሎ ፣ በጎጃም ፣ በቦጌ ምድር ፣ በዩጁ ፣ በወለጋ ፣ በጅማ ፣ ትክለኛ ባላባቶችን አስቀርተን ሌሎችን የመንግሥታችንን አገልጋዮች እየመረጥን እንዲሾሙ አድርገናል ።

፴፩ኛ : በኢትዮጵያ እንደ ቆየውና እንደ ተለመደው አገረ ገዥዎች ሁሉ የጦር ሹሞች ናቸው እንጂ ፣ የሲቢል ሹሞች አልነበሩም ። ስለዚህም ለወታደሮች በየአለቃቸው እየከፈሉ ከዚያው ከግዛታቸው ውስጥ ማደሪያ እያሉ ይሰጧቸዋል እንጂ አገሩ ሁሉ በመንግሥት እጅ ሆኖ ፣ በሲቢል ሹሞች ግብሩ እየተሰበሰበ ለወታደሮችም ለሌላም ለመንግሥት ጉዳይ ወጪ ማድረግ አልተለመደም ነበር ።

ይህንንም ከብዙ ዘመን ጀምሮ የቆየውን ልማድ ባንድ ጊዜ ለማፍረስ ያገር ውስጥ ሁከት ያስነሣል በማለት ስለ ሠጋን አደራረጉን ለማሳየትና በየ ጥቂቱ ለማስለመድ ጅጅጋ ፣ ጨርጨር ፣ ባሌ ፣ ወለጋ ፣ ሰዮ ፣ ጅማ የሚባሉትን አውራጃች በመንግሥት እጅ አድርገን ገቢው ገንዘብ ለወታደሮችና ለሌላም ለመንግሥት ጉዳይ ወጪ እንዲሆን ማስለመጃ ምሳሌ አድርገናል ።

፴፪ኛ : ከዛሬ ዐሥር ዓመት በፊት በያውራጃው መንገድ ስላልተጠረገ ካንዱ አውራጃ ወዳንዱ አውራጃ ለመድረስ ብዙ ቀንና ብዙ ገንዘብ ማጥፋት ግድ ነበር ።

ከ፲ ዓመት ወዲህ ግን መንገድ ለመንግሥትም ለሕዝብም ጥቅም ያለው መሆኑን ስለ ተረዳነው ፣ ከአዲስ አበባ ወደ ምሥራቅና ወደ ምዕራብ፣ ወደ ሰሜንና ወደ ደቡብ የሚወስድ መንገድ እንዲጠረግ ስለ አደረግን በዐሥር ወይም በዐሥራ አምስት ቀን የሚደረሰው አገር አሁን በአውቶሞቢልና በካሚዮን በሁለትና በሦስት ቀን የሚደረስ ሆኗል ።

## ምዕራፍ ፲፫

### ኢትዮጵያ ወደ ዓለም መንግሥታት ማኅበር እንድትገባ ስለ ማድረጋችን ።

ትልቁ የዓለም ጦርነት ካለፈ በኋላ ወደ ፊት ይህን የመሰለ እጅግ የሚያሰቅቅ ጦርነት እንዳይነሣ ስለ ተፈራ ፣ የዓለም መንግሥታት ማኅበር የሚባል ቆሞ በሁለት መንግሥታት መካከል ጠብ የተነሣ እንደሆነ ፣ በፈቃዱ ጦርነት ማድረጉ ቀርቶ ጠቡ የተነሣበት ነገር ወደ ዓለም ማኅበር እየቀረበ ከተመረመረ በኋላ ፣ የእገሌ መንግሥት በድኃል የእገሌ መንግሥት ተበድኋል እየተባለ እንደ ጠቡ ትልቅነት እየታየ ፣ ፍርዱ በማኅበሩ ቃል እንዲቆረጥ ፣ ከማኅበሩ ፈቃድ የወጣ ግን የማኅበሩ ሁሉ ጠላት መሆኑ ነውና ሁሉም በጠላትነት ሊነሡበት እንጂ አንዱ ኃይለኛ መንግሥት በፈቃዱ ተነሥቶ ደካማውን መንግሥት እንዲወጋው ፣ ወይም ገንዘብ እንዲያስከፍለው አይገባውም ተብለው ጽኑ መንግሥታት ተስማምተው ሰኔ ፳፰ ቀን ፲፱፻፲፩ ዓ.ም. (እ. ኤ. አቄ. ሰኔ ፳፩ ቀን ፲፱፻፲፱ ዓ.ም) ተፈራርመዋል ። የማኅበሩም ዋና ስፍራ በስዊስ አገር ጆኔብ በሚባለው ከተማ ሆኗል እያሉ በአዲስ አበባ ካሉት የውጭ አገር ሰዎች አንዳንዶቹ በወዳጅነት እያሰረዱ ስለ ነገሩን ፣ ብዙ ጽሑፎችም ስለ ተመለከትን ፣ ትልልቁን መኳንንቶችና ሚኒስትሮቻችንን ሁሉ ሰብሰበን ከዚህ ቀጥሎ ያለውን ቃል ነገርናቸው ።

ኢትዮጵያ ወደ መንግሥታት ማኅበር ብትገባ ትልቅ ጥቅም ነው ። ነገር ግን ወደ ፊት የመንግሥታችንን ሥራ ሁሉ እያሻሻልን ለመሔድ የሚ

ያስፈልግ ነውና ወደ ማኅበሩ ከገባን በኋላ የመንግሥታችንን ሥራ ሳናሻ ሽል የቀረን እንደሆነ፤ በማኅበሩ በኩል ችግር እንዳያገኘን ዛሬውኑ አባባች ሁን አስታውቁን አልናቸው ። መኳንንቱና ሚኒስትሮቹም ባንድ ቃል ሆነው ባንድ ዓመት ውስጥ ከፍ ያለ መሻሻል ለማድረግ አይቻልም እንጂ በያመቱ በየጥቂቱ እየሠራን የመንግሥታችንን ሥራ ሁሉ ለማሻሻል ፈቃዳ ችን ነውና ወደ ማኅበሩ ብንገባ መልካም ነው ብለው ተናገሩና የመግባታ ችን ነገር የተቆረጠ ሆነ ።

ከዚህም በኋላ የእኛን ደብዳቤ ይዘው ወደ ጄኔብ ሔደው ወደ ማኅበሩ እንድንገባ የተፈቀደልን እንደሆነ፤ ወዲያው በእኛ ስም ሆነው እንዲፈርሙ ደጃዝማች ናደውን ዋና፤ አቶ ጎሩይ ወልደ ሥላሴንና አቶ ፋሲካን ረዳቶች አድርገን በነሐሴ ፩ ቀን ፲፱፻፲፬ ዓመተ ምሕረት ወደ ጄኔብ ላክናቸው ።

መልክተኞቻችንም እንዳስታወቁን የኢትዮጵያ መንግሥት ወደ ዓለም መንግሥታት ማኅበር እንድትገባ ባቀረበችው ጥያቄ፡ ለጊዜው ጥቂት ችግር ሆኖ ነበር ። በኋላ ግን የፈረንሳይ መንግሥት መላክተኛ ሙሴ ዡብኔልና ቀድሞ በኢትዮጵያ የፈረንሳይ መንግሥት ባለሙሉ ሥልጣን ሚኒስትር የነበሩት ሙሴ ላጋርድ በብዙ ስለ ረዱ፡ የእንግሊዝና የኢጣልያ መልክተኞችም የኢትዮጵያ መንግሥት ወደ ማኅበሩ ብትገባ የእኛም መልካም ፈቃድ ነው ብለው ስለ ተናገሩ፤ ማኅበሩ በሙሉ ፈቀዱና መልክተኞቻ ችን ስምምነቱን ፈርመው ተመለሱ ። በአዲስ አበባም ትልቅ ደስታ ተደረገ ። ደስታም መደረጉ ዛሬ ኢጣልያ እንዳደረገችብን ከመሰለው አደጋ የማ ኅበሩ ቃል ኪዳን የሚጠብቀን ስለ መሰለን ነበር እንጂ በሌላ ምክንያት አል ነበረም ።

## ምዕራፍ ፲፬

### ባሮች ነፃ እንዲወጡ ስለ ማድረጋችንና የነፃነታቸውም ነገር በያመቱ እየተሻሻለ ስለ መሔዱ ።

በቀድሞ ዘመን ባርያ መሸጥና መግዛት፤ በእስያና በአውሮጳ በአሜሪካም ተለምዶ የሚኖር ስለ ነበረ፤ በአፍሪቃ ክፍል በኢትዮጵያም ተለምዶ ይኖር ነበር ። ቢሆንም ከባሮች የሚበዙት በምርኮ የመጡ ናቸው እንጂ ተሸጠውና ተገዝተው የመጡት ቊጥራቸው ጥቂት ነው ። ምክንያቱም ኢትዮጵያ ከ፲፭ ኛው መቶ ዓመት ጀምሮ እስከ ፲፰ኛው መቶ ዓመት፤ የእስላሞችና የአረማውያን ኃይል በርትቶባት ነበርና በያመቱ ጥቂት በጥቂት እየሆነ፤ ከአውራጃቿ ብዙዎቹ ከንጉሠ ነገሥቱ መንግሥት እየሸፈቱ ለየራሳቸው አንዳንድ ባላባት እያበጁና አገር እየዘረፉ ኖረው ነበር ። በኋላ ግን ከኛ በፊት የነበሩት ነገሥታትና ይልቁንም ዐዲ ምኒልክ እነዚህን አውራጃች እንደ ጥንቱ ወደ ኢትዮጵያ እንድንት ለመመለስ በጦርነት ሲያቀኑ፤ ከጦርነቱ ላይ እየተማረኩ የመጡት ሁሉ እንደ ቀድሞው ልማድ ለማራኪው በባርነት እየተገዙ እንዲኖሩ ልማድ ሆኖ ነበር ። ቢሆንም እነዚህ በምርኮ የሚመጡት ካንዳ ንዱ በቀር በመልክ ከሌሎቹ ኢትዮጵያውያን ብዙ ልዩነት የለባቸውምና፡ ባሮች መሆናቸውን ለይቶ ለማወቅ ብዙ ያስቸግራል ። እንዲሁም ደግሞ አንዳንዶቹ ባርነታቸው በስም ብቻ ነው እንጂ፤ በኑሮ ከማራኪያቸው ብዙ የሚለዩበት ኑሮ አልነበረም ። ርስት ለመግዛትና ለመሸጥ፡ ወይም እንደ ሌላው ሕዝብ ከመንግሥት ርስት ለመተከል፡ በመንግሥት ሥራ ውስጥ የጦር አለ

ቅንት የሚኒስትርነት ፡ በቤተ ክህነትም ሥራ ውስጥ የዲቁና ፡ የቅስና ፡ የምንኩስና ፡ የገዳም ማኅበር አባትነት ፡ የደብር አለቅነት ማዕርግ ሊያገኙ ይችላሉ ።

በመልክና በኑሮም ልዩነት ስለሌላቸው ከማራኪያቸው ወይም ከልጅ ወይም ከዘመዱ ለመጋባት ይችላሉ ። አንዱም ማራኪያቸው በሚሞትበት ጊዜ እንደ ልጆቹ አድርጎ በኑዛዜ ርስትና ገንዘብ ይሰጣቸዋል ።

ደግሞ በዓለም ሁሉ እንደሚደረገው በደመወዝ እየተቀጠሩ የቀን ሥራ የሚሠሩ በያውራጃው ብዙ ሰዎች ይገኛሉ ። ኢጣልያኖች ግን ይህን ሁሉ እያወቁ በየባለጠጋው ቤት በደመወዝ እየተቀጠሩ የሚሠሩትን እገሌ ይህን ያህል ባሮች አሉት እያሉ ያወራሉ ። ለመወንጀል አጋነው ያወሩት ነበር ።

ይህንንም የሚያስረዳ ነገር ትውልዱ ከጋሎች ወገን የሆነ በሐረር አውራጃ የሚኖር አንድ ባለጠጋ ነበረ ። ይህም ሰው በደግነቱና በዕውቀቱ ብዛት ገንዘቡን ለባዕድ ሠራተኞች ከመስጠት ለዘመዶቹ መስጠት ትልቅ ጥቅም ነው እያለ የወንድሞቹንና የእገቶቹን ልጆች የዘመዶቹንም ልጆች ሰብስቦ ደመወዝ እየሰጠ ሥራውን ያሠራቸው ነበር ።

ሐረር ያለው የኢጣልያ ቆንሲል ግን ይህን ሁሉ ሳይመረምርና ሳያውቅ እገሌ ይህን ያህል ባሮች አሉት ብሎ ለመንግሥቱ ራፖር ጽፎ ኖሮ መንግሥቱ እውነት መስሎት እኛን መክሰሻ አድርጎ ለዓለም መንግሥታት ማኅበር አቅርቧል ።

ስለ ባሮች ነጻነት ባደረግነው ዐዋጅና ደንብ ነፃ ከሚወጡት ባሮች በቀር ሌላም አንዳንድ ምክንያት እየፈለግን ባሮችን ነፃ ለማውጣት የሚቻለንን ሁሉ እናደርግ ነበርና የቤኒሻንጉል ገዥ ሺሆጂሌ እንደ ዐዋጁና እንደ ደንቡ ባገራ ብዙ ባሮች ነፃ ወጥተዋል ብሎ ስለ ነገረን ፣ በዐዋጅና በደንብ ነፃ ለወጡት አንተ ልትመሰገን እትችልምና በፈቃድህ ብትለቅ ያስመሰግን ሃል ብንለው ፣ ይህን ያህል ባሮች ነፃ እንዲወጡ ፈቅጂ ነው ስላለን ፣ እንግዲያውስ ወደ አዲስ አበባ ላካቸውና እንዲማሩ እናደርጋለን አልነው ። እነዚያም ባሮች ወደ አዲስ አበባ በተላኩ ጊዜ ለነፃነታቸው የምስክር ወረቀት እንዲቀበሉ አድርገን ፣ ወዲያው በወታደር ትምህርት ቤት ገብተው ይማሩ ጀመር ። ከነዚህም ብዙዎቹ ለሙዚቃ ትምህርት ተመርጠው ከስዊስ አገር ለማስተማር የቀጠሩው ሙሴ እንድሬኒኮ የሙዚቃ ትምህርት አስተምሮአቸው ነበርና ትምህርታቸውን ሲጨርሱ የወታደር ልብስ አልብሰን ንጹሕ የሆነ መኖርያ ቤት አሠርተንላቸው ይኖሩ ነበር ። ከመካከላቸውም በዕውቀት ለበለጠው ላንዱ የመቶ አለቅነት ማዕርግ ልብስ መስጠታችንንና ኒሻን መሸለማችንን ፣ ከርሱም ጋር ሌሎች የሙዚቃኝነት ሥራቸውን በትክክል

እየሠሩ መኖራቸውን በአዲስ አበባ የሚኖሩ የውጭ አገር ሚኒስትሮችና ቆንሲሎችም ሁሉ ያውቃሉ ።

ይህንንም የመቶ አለቅነት ማዕርግ የተቀበለውን ሻንቅላ ፣ ቁመቱ ሁለት ሚትር ከ፲ ሳንቲ ሜትር ስለ ሆነ ፣ የሚያየውና የሚያውቀው ሁሉ ያደንቅ ነበር ። አሁንም በግንቦት ወር ፲፱፻፳፰ ዓመተ ምሕረት ኢጣልያ ኖች አዲስ አበባ ሲገቡ ይዘው እንደገደሉት ሰምተናል ።

ነገር ግን ከባርነት ነፃ አውጥተን ተምረው እንዲሠለጥኑ ባደረግን ፋንታ ኢጣልያኖች ሺሆጂሌ በተለየ ለንጉሠ ነገሥቱ የባሮች ግብር ላከላቸው ብለው ለዓለም መንግሥታት ማኅበር ማቅረባቸው የሚያስገርም ነው ።

ይህም የባርነት ነገር ከዚህ በላይ እንዳስረዳነው በልማድ ጸንቶ የቆየ ነበር እንጂ በፍጥረት ጌታና ባርያ ተብሎ የተለየ ነገር አለመኖሩ በሰው ልብ የታወቀ ስለ መሆኑ ፣ ከ፲፰፻፵፰ እስከ ፲፱፻፮ ዓ. ም. በኢትዮጵያ የነገሡት ዓፄ ቴዎድሮስ ፣ ዐፄ ዮሐንስና ዐፄ ምኒልክ በኢትዮጵያ ባሮች እንዳይሸጡና እንዳይገዙ ዐዋጅ አድርገው ነበር ። ነገር ግን በዚያ ዘመን ይህን ለመሰለው ሥራ ደንበኛ መሥሪያ ቤት አቁሞ መሥራት ስላልተለመደ ፣ አገሩም ሰፊ በመሆኑ ዐዋጁን ለመጠበቅና ለማስፈጸም የማይቻል ስለ ነበረ አላባቸው ሳይፈጸም ቆይቶ ነበር ።

አሁን ግን እኛ የኢትዮጵያ መንግሥት ባለሙሉ ሥልጣን እንደራሴ ሆነን የመንግሥቱን ሥራ አላፊነት ከተቀበልን በኋላ ፣ ስለ ባሮች ነፃነት ስማቸው ከዚህ በላይ የተጠራው ሦስቱ ነገሥታት የጀመሩትን መሠረት ተከትለን በኢትዮጵያ ባሮች እንዳይሸጡና እንዳይገዙ በ፲፱፻፲፮ ዓ. ም. መጋቢት ፳፪ ቀን ባዋጅ አስታወቅን ። ከዐዋጁም አስቀድሞ በግንርም በምርኮም የመጡት ባሮች ነፃ የሚወጡበትን ፣ ወደ ፊትም ሲሸጡና ሲገዙ የሚገኙ ሰዎች የሚቀጡበትን ፣ ደንብ አቁመን፣ ዐዋጁና ደንቡም የሚጠበቅበት በአዲስ አበባና በሌሎችም አውራጆች የጽሕፈትና የዳኝነት ቤቶች ተሠርተው ለዚህ ሥራ አማካሪ ከእንግሊዝ አገር ሙሴ ደሐልቤርት የሚባል ቀጥረን ፣ ዳኞችና ጽሕፈኞች እየተሾሙ የአስተዳደሩ ሥራ ሁሉ በጣም እየተሻሻለ ስለሔደ ብዙ ባሮች ነፃ ወጥተዋል ። ቀጥራቸውም ከመቶ ሺ በላይ ነው ። ይኸውም ጄኔቭ በዓለም መንግሥታት ማኅበር መዝገብ ላይ በያመቱ ነፃ የወጣው ቀጥሮ ይገኛል ።

ደግሞ በእንግሊዝ አገር ከቆመው ከባሮች ነፃ ማኅበር የተላኩ ሰዎች ወደ አዲስ አበባ በ፲፱፻፳፫ ዓመተ ምሕረት በመጡ ጊዜ ፣ የዚህኑ ነገር በብዙ ከተነጋገርን በኋላ ፣ ቢያንስ እስከ ፲፮ ፣ ቢበዛም እስከ ፳ ዓመት አሁን ያሉት ባሮች ሁሉ ነፃ እንዲወጡና የባርነት ነገር በጭራሽ ከኢትዮጵያ እንዲጠፋ እናደርጋለን ብለን በቃልም በጽሕፈትም አስታውቀናል ። መቸም

በማንም አገር ቢሆን አንዳንድ አጥፊ አይታጣምና ስለ ባርያ ነፃነት የተነገረውን ዐዋጅ ያፈረሱ አንዳንድ ሰዎች ቢገኙ እንኳን በሞት ቅጣት እንደ ቀጣናቸው የውጭ አገር ሚኒስትሮች ሁሉ ያውቃሉ። ስለዚህ በማናቸውም ቢሆን የባሮችን ነፃነት በሚቻለን ሁሉ ሳናቋርጥ ሠርተናልና ሕሊናችን አይ ወቅሰንም።

## ምዕራፍ ፲፮

አውሮጳን ለመጎብኘት ስለ ተደረገልን የክብር ጥሪ ።

ኢትዮጵያ ከሦስት ሺ የሚበልጥ ዘመን በነፃነቷ ጸንታ የኖረች መንግሥት ናት። ነገር ግን በ፲፮ኛው መቶ ዓመት መጀመርያ አሕመድ ግራኝ የሚባል ከኢትዮጵያ ምሥራቅ ከዘይላ ተነሥቶ ወደ መሃል ኢትዮጵያ ገብቶ ከዐፄ ልብነ ድንግል በተዋጋ ጊዜ እርሳቸው ወደ ኢትዮጵያ ሰሜን እያፈገፈጉ ይዋጉ ነበርና እርሱ ቤተ መንግሥቱንና ቤተ ክርስቲያኑን ሁሉ ሲያቃጥል፣ በየዋሻውና በየደሴቱ ተደብቀው ከተረፉት ከጥቂቶች መጻሕፍት በቀር የሚበዙትን የታሪክና የጥበብ መጻሕፍት አቃጠላቸው።

ቢሆንም የኢትዮጵያን ጥንታዊነት ለማወቅ የሚፈልግ ሰው ቢኖር፣ በግሪክና በላቲን፣ በፖርቱጊዝና በዐረብ ቋንቋ የተጻፉ የኢትዮጵያን ታሪክ የሚናገሩ ብዙ መጻሕፍት ይገኛሉና እነዚያን እያነበበ ጥንታዊነቷን ለመረዳት ይችላል። ከጌታችን ልደት በፊት ከኢየሩሳሌምና ከግሪክ፣ ከዐረብና ከምስር አገሮች ብዙ ሰዎች ወደ ኢትዮጵያ መጥተው እንደ ነበረ እርግጥ ነው። ከጌታችንም ልደት በኋላ ከ፲፮ኛው መቶ ዓመት እስከ ፲፰ኛው መቶ ዓመት አንዳንድ የውጭ አገር ሰዎች እየመጡ ኢትዮጵያን መጎብኘታቸው አልቀረም ነበር።

አጣልያኖችም በኢትዮጵያ ላይ ዓይናቸውን መጣል የጀመሩት በዚህ በ፲፱ኛው መቶ ዓመት ነው።

ከኢትዮጵያ ቤተ ክህነት ወገን ወደ ውጭ አገር የሔዱ ብዙ ናቸው።

ከቤተ መንግሥት ወገን ግን አባቴ ልዑል ራስ መኩንን በ፲፰፻፹፩ ዓ. ም. ወደ ኢጣልያ ፤ በ፲፰፻፺፬ ዓ. ም. የእንግሊዝ ንጉሥ ግርማዊ ኤድዋርድ ፯ኛ በነገሡ ጊዜ ወደ እንግሊዝ አገር ሔደው ነበር ። በዚሁም ዓመት እግረ መንገዳቸውን ወደ ፈረንሳይ አገር መጥተው ጉብኝተዋል ። ሌሎችም መኳንንቶች ወደ ጀርመንና ወደ መስኮብ ወደ ፈረንሳይና ወደ ቱርክ አገሮች እየተላኩ ሔደዋል ።

በዚህም ምክንያት ኢትዮጵያ በሙሉ አውሮጳ የታወቀች ስለ ሆነችና ዐፄ ምኒልክ ከየመንግሥታቱ ጋራ የወዳጅነትና የንግድ ውል ስለ ተዋዋሉ ብዙ የውጭ አገር ነጋዴዎችና መንገደኞች ወደ ኢትዮጵያ በመምጣታቸው ምክንያት ከዚህ በላይ ስማቸው የተጠራው መንግሥታት በአዲስ አበባ ቆን ሰላና ሌጋሲዮን ማቆም ጀመሩ ።

ከዚህም በኋላ በ፲፱፻፱ ዓመተ ምሕረት ንግሥት ዘውዲቱ በዙፋን በተቀመጡ ጊዜ እርሳቸው ወራሽ ልጅ ስለአልነበራቸው ፤ እኔ በእግዚአብሔር ፈቃድና በሕዝብ ወዴታ ተመርጦ የኢትዮጵያ መንግሥት አልጋ ወራሽና ባለሙሉ ሥልጣን እንደራሴ ስለ ሆንሁ ፤ በዐፄ ምኒልክ ጊዜ የተጀመረው የአውሮጳ መንግሥታት ወዳጅነት በጣም እንዲሰፋና እየጠና እንዲሔድ ሙሉ ፈቃድ አደረግሁ ። ይህም አሳቤ እርግጠኛና እውነተኛ መሆኑን የአውሮጳ መንግሥታት አዲስ አበባ ባሉት ሚኒስትሮቻቸው በኩል ስለ ሰጡትና ስለ ተረዱት ፤ መጀመሪያ የፈረንሳይ ሬፑብሊክ መንግሥት ፕሬዚዳንት ሙሴ ፑዋንካሬ ፡ ቀጥሎ የቤልጅክ ንጉሥ ግርማዊ አልቤርት ፡ ቀጥሎ የኢጣልያ ንጉሥ ግርማዊ ቢክቶር አማኑኤል ፡ ቀጥሎ የእንግሊዝ ንጉሥና የሀንድ ንጉሠ ነገሥት ግርማዊ ጆርጅ ፭ኛ ፡ ቀጥሎ የምስር ንጉሥ ግርማዊ ፋዳድ ፩ኛ ፡ ቀጥሎ የግሪክ ሬፑብሊክ መንግሥት ፕሬዚዳንት አሚራል ኮንቶ ሪዮቲስ ፡ ቀጥሎ የሉክሰምቡርግ ዱሼስ ቫርሎት በያገራቸው እየሔድን ያገራቸውን ልማት የሕዝባቸውን ሀብትና ብልጽግና የከተማቸውን ውበት የሲቃውንተቻቸውን ጥበብና ዕውቀት እንድናይ የክብር ጥሪ አደረጉልን ።

ነገር ግን ከዚህ በላይ እንዳስረዳነው አንዳንድ መኳንንት እየተላኩ ወደ አውሮጳ መጥተው ነበር እንጂ ፤ አልጋ ወራሽና የመንግሥቱ ባለሙሉ ሥልጣን እንደራሴ የሆነ ወደ ውጭ አገር ወጥቶ ለመሔድ የተለመደ ነገር አልነበረምና ይህ የአውሮጳ መንግሥታት ያደረጉልን የክብር ጥሪ ለመሳፍ ንቁና ለመኳንንቱ ለሠራዊቱም ሁሉ እንግዳ ነገር ስለ ሆነባቸው ፤ በነገሩ ተቸግረውበት ነበር ። ይህንኑም በሰማን ጊዜ መሳፍንቱና መኳንንቱ በትልቅ ጉባኤ እንዲሰበሰቡ አድርገን ከአውሮጳ መንግሥታት ጋራ ወዳጅነታችንን እያሰፋን ለመሔድ በማሰባችን የወዳጅነትም ምልክቱ እርስ በርስ መገናኘትና መተዋወቅ በንግድና በሥራም ሕዝቡ እንዲገናኝ ማድረግ ፤

ለዚህም ሁሉ ዋናው ነገር ነገሥታቱና የነገሥታቱ ዘሮች ቃል ለቃል እየተነጋገሩ መቀራረብ ፤ እነርሱም መጥተው አገራችንን እንዲጉበኙ ማድረግ መሆኑን ስለ እስረዳናቸው ሁሉም ነገሩን በደስታ ተቀበሉት ።

ይህም የአውሮጳ መንገዳችን ነገር በጉባኤው ቀርቦ ከተቆረጠ በኋላ ለመንገዳችን የሚያስፈልገው ሁሉ እንዲሰናዳ አዘዘን ። ለመንግሥቱም ሥራ የጦር ሚኒስትራችን ፊታውራሪ ሀብተ ጊዮርጊስ ዋና ሆነው ፤ ሚኒስትሮቹ ሁሉ ለየክፍላቸው ሥራ አላፊ እየሆኑ እንዲሠሩ ፤ የሠሩትንም ሁሉ ለግርማዊት ንግሥት ዘውዲቱ እንዲያስታውቁ ደንቡን ሰጠናቸው ።

የአውሮጳ መንገዶ ለእኔ ሦስት ጥቅም የሚሰጠኝ መሆኑን ተረድቼና ተስፋ አድርጌ ነበር ። ፩ኛው ጥቅም ቀደም በትምህርት ቤት ፤ ኋላም በሹመት ላይ ሳለሁ በመጽሐፍ ያነበብሁትን የአውሮጳን ሕዝብ ሥልጣኔ ፡ የፓሪስን ፡ የሎንዶንን ፡ የሮማን ፡ የብሩክሴልን ፡ የአቴናን ፡ የካይሮን ከተሞች ውበት በዓይኔ ለማየት ፤ ፪ኛው ጥቅም አውሮጳን አይቼ ወደ ሀገሬ ስመለስ ምንም በቶሎ በሙሉ ለመሥራት ባይቻል እንኳ በዓይኔ ከማየው የሥልጣኔ ሥራ እንዳንዱን ለመጀመር ይቻላል በማለት ነው ። ፫ኛው አንድ የባሕር ጠረፍ ለማግኘት ነው ። ስለ ባሕር ጠረፍ ከፈረንሳይና ከኢጣልያ ከመንገዳችን በፊት ተስፋ ተቀብለን ነበር ።

ከዚህም በኋላ በሚያዝያ ፳ ቀን ፲፱፻፲፮ ዓ. ም. ጎሙስ ከአዲስ አበባ ተነሥተን ወደ ጅቡቲ ወረድን ። እኛንም ለመከተል የተፈቀደላቸው መሳፍንትና መኳንንት ስማቸው ከዚህ ቀጥሎ ያለው ነው ። ራስ ኃይሉ ተክለ ሃይማኖት ፡ ራስ ሥዩም መንገሻ ፡ ደጃዝማች ናደው አባወሎ ፡ ደጃዝማች ገሠሠ ወልደ ሐና ፡ ደጃዝማች ገብረ ሥላሴ ባርያ ጋብር ፡ ደጃዝማች ሙሉ ጌታ ይገዙ ፡ ደጃዝማች ኃይለ ሥላሴ ዓባይነህ ፡ ሊጋባ ወዳጆ ውቤ ፡ ብላታ ጎሩይ ወልደ ሥላሴ ፡ ልጅ መኩንን እንዳልካቸው ፤ ደጃዝማች ወንድ በወሰን ካሣ ፤ አቶ ሣህሌ ፀዳሉ ናቸው ።

ጅቡቲም ስንደርስ የጅቡቲ አገረ ገዥ ሙሴ ገዢያ የክብር አቀባበል ካደረጉልን በኋላ በሚያዝያ ፲፪ ቀን ፖርቶስ በሚባል በሚላጀሪ ማሪቲም ኩምጋኒያ መርከብ ተሳፍረን ወደ ስዊዘ ካናል ተጓዘን ።

በስዊዘ ካናል ስንደርስ የግርማዊ ንጉሥ ፋዳድ መልክተኛ መጥቶ የንጉሡን ሰላምታ ነገረን ። ፓትሪያርኩም አቡነ ቄርሎስ በኋላ ፓትሪያርክ የሆኑትን አቡነ ዮሐንስን ልከው በረከታቸውን ሰጡን ።

ንገጠራም ስንደርስ ግርማዊ ንጉሥ ፋዳድ ባዘጋጁልን ልዩ ባቡር ሆነን ወደ ኢየሩሳሌም ተጓዘን ። በኢየሩሳሌምም የእንግሊዝ መንግሥት ሐይ ኮሚሽነር ሰር ሔርቤርት ሳሙኤልና የየገዳማቱ ጳጳሳት ወደ ባቡር መቋሚያ መጥተው የክብር አቀባበል አደረጉልን ።




ደግሞ እንደ መልካም የዕድል አጋጣሚ ፡ የትንሣኤ በዓል ቀርቦ ነበርና ብርሃን ትንሣኤውን ለማየት ስለ አበቃን እግዚአብሔርን አመሰግንን ። ከዚህም በኋላ በኢየሩሳሌምና በአውራጃዎቹ እየተዘዋወርን የተቀደሱትን ስፍራዎች ሁሉ ጌታችን የተወለደበትን ቤተ ልሔምን ፡ ያደገበትን ናዝሬትን ፡ የተጠመቀበትን ዮርዳኖስን ፡ ታምራት ያደረገበትን ቃና ዘገሊላን ፡ ያስተማረበትን ባሕረ ጥብርያዶስንና በዙሪያው ያሉትን ቅፍርናሆምን ፡ ቤተ ሳይዳን ፡ መግደላን ፡ አብርሃምና ይስሐቅ ያዕቆብም የተቀበሩበትን ኬብሮንን ጉብኝተን ተሳልመን ተመለስን ። በኢየሩሳሌምም ያለውን የገዳ ማችንን ነገር ከሃይማኖት አባቶቻችን ከግብጻውያን ጋራ ለመነጋገር ተጀምሮ ሳይጨረስ ቆይቶ ነበርና ከአውሮጳ ስንመለስ በወዳጅነት ተነጋግረን ነገሩን እንድንጨርስ ስለ አሰብን ይህንኑ አሳባችንን መክረውበት እንዲቆዩ በኢየሩሳሌም ላሉት ለግብጹ ሊቀ ጳጳስ ለአቡነ ጢሞቴዎስ በጽሕፈት አስታወቅናቸው ። እርሳቸውም ይህንን አሳብዎን ለግብጽ ማኅበር አመልክቼ እቆያለሁ የሚል ምላሽ ጻፉልን ።

ከዚህም በኋላ ግሪኮች በጎልጎታ ውስጥ ብዙ ክፍል ቦታ አላቸው ማለትን ስለ ሰማን ከዚህ አንድ ክፍል ለኢትዮጵያ መነኩሳት መቀደሻ ርስት አድርገው እንዲሰጡልን አዲስ አበባ በሚኖረው በግሪክ ቆንሲል ጀኔራል በዶክቶር ዘርዖስ በኩል በኢየሩሳሌም ያሉትን የግሪክ እርቶዶክስ ፓትሪያርክ አቡነ ድምያኖስን ብንጠይቅ የአብርሃም ገዳም ከሚባለው አንድ ክፍል ርስት አድርገን እንሰጣለን ስላሉ እኛም በበኩላችን ለግሪክ ገዳም ጥቅም የሚሆን ቦታ ኢትዮጵያ ላይ እንሰጣለን ብለን በአሳቡ ተስማምተንና ተዋደን ቀጥሎ ያለውን ውል ተጸጽፈን ተፈራረምን ።

«የኢትዮጵያ መንግሥት አልጋ ወራሽና ባለሙሉ ሥልጣን እንደራሴ ተፈሪ መኩንን ባንድ ወገን በኢትዮጵያ ሕዝብ ስም ሆነው ፣ የኢየሩሳሌም ፓትሪያርክ ድምያኖስ በሁለተኛው ወገን በግሪክ እርቶዶክስ ማኅበር ስም ሆነው ከዚህ በሚከተለው ተስማምተው ተዋውለዋል ።

መጀመሪያ ፡

ብጹዕ ድምያኖስ የኢየሩሳሌምና የፓለስቲና ሁሉ የግሪክ እርቶዶክስ ፓትሪያርክ እንደ መሆናቸው ፣ የኢትዮጵያ መንግሥት አልጋ ወራሽና ባለሙሉ ሥልጣን እንደራሴ ኢየሩሳሌምን ለመሳለም በመምጣታቸው ምክንያት ለኢትዮጵያ ሕዝብ መልካም የሆነ ታላቅ አሳባቸውንና ከቀድሞ ጀምሮ በኢትዮጵያ ሕዝብና በኢየሩሳሌም ቅድስት ቤተ ክርስቲያን መካከል ጸንቶ የሚኖረውን ወዳጅነት ለመግለጥ ሲሉ በአብርሃም ቅዱስ ገዳም ውስጥ በቅዱስ መቃብር ቤተ ክርስቲያን አጠገብ ያለውን አንድ ክፍል ቤት በጭራሽ ርስት አድርገው ለኢትዮጵያ ሕዝብ ሰጥተዋል ።





የቤተ ክፍል ርዝመቱ ፲፰ ሜትር ከፎ ሳንቲም ነው።

ወርዱ ፳ ሜትር ከ ፲፭ ሳንቲም፣ ቁመቱ ፬ ሜትር ከ ፲፭ ሳንቲም ነው። ይኸው ከአባቶች የምግብ ቤት በታችና አጠገብ የምድር ቤት ወለል ሆኖ ጠንካራ ቅስት ያለው፣ የቀድሞ በሩ ቅዱስ መስቀል ወደ ተገኘበት የሚወሰድ ነው። ይህም የቤት ክፍል የኢትዮጵያ ሕዝብ ለቤተ ክርስቲያን ሥራ ለሚያስፈልጋቸው ማገልገያ እንዲሆን ተሰጥቷል።

ሁለተኛ :

ይህም የቤት ክፍል ከዴር ኤል ሡልጣን ጋራ ባንድ በር ተገናኝቶ ሊያያዝ ነው። በሩንም የሚያስከፍቱ የኢትዮጵያ ሕዝብ ናቸው። ፓትረያርኩም ይህ በር እንዲከፈት እርዳታቸውን ያደርጋሉ።

ሦስተኛ :

ወደ አብርሃም ገዳም የሚወሰዱት የፊተኞቹ ሁለት በሮች ይዘጋሉ። መስኮቶቹ ግን አይዘጉም።

አራተኛ :

ይህን የቤት ክፍል ለመሸጥና ለመለወጥ መያዣም አድርጎ ለመስጠት ወይም በላይ ከተነገረው ከቤተ ክርስቲያን ሥራ በቀር ለማናቸውም ለሌላ ጉዳይ ለማድረግ አልተፈቀደም።

አምስተኛ :

ይህ የቤት ክፍል በሚታደስበት ጊዜ አስቀድሞ ለፓትረያርኩ ማስታወቅ ያስፈልጋል። ፓትረያርኩም ለዚህ ሥራ ዐዋቂ የሆነ ይልካሉ።

ስድስተኛ :

ለኢትዮጵያ ሕዝብ በተሰጠው የቤት ክፍል ተፋላሚ ሌላ ሰው የመጣ እንደሆነ ብፁዕ ፓትረያርክ በነገሩ ገብተው ለመነጋገር አላፈነት አለባቸው።

የኢትዮጵያ መንግሥት አልጋ ወራሽና ባለሙሉ ሥልጣን እንደራሴ ልዑል ተፈሪ መኩንን በኢትዮጵያ ሕዝብና በፓትረያርክ መካከል ያለው

ወዳጅነት እንዲጸና ስለረለጉ የፓትሪያርክ ወኪል ዘወትር በኢትዮጵያ እንዲኖር ከዚህ የሚከተለውን ስጦታ ለመስጠትና ስጦታውም እንደ ሀገሩ ልማድ በፓትሪያርኩ ስም በመዝገብ እንዲጸፍ ፈቅደዋል።

የሚሰጠውም ስጦታ ከዚህ ቀጥሎ ያለው ነው።

፩ኛ፡ ለገዳሙና ለቤተ ክርስቲያኑ መኖሪያ የሚሆን የሚታረስ ምድር ከአዲስ አበባ ከተማ ውጪ ርቀቱ ከአንድ ቀን መንገድ በማይርቅ ስፍራ አምስት ጋሻ መሬት፤

፪ኛ፡ ለገዳሙና ለቤተ ክርስቲያን መሥሪያ በአዲስ አበባ ዙሪያ በጉለሌ ወይም በሽላ ወገን አንድ ጋሻ መሬት ይሰጣሉ። እነዚህም ስድስቱ ጋሻ መሬቶች በማናቸውም ምክንያት ቢሆን ኦርቶዶክስ ላልሆነ ማኅበርና ኦርቶዶክስ ላልሆኑት ቤተ ክርስቲያን ተላልፈው እንዳይሰጡ ተስማምተዋል።

ሰባተኛ ፡

እነዚህንም ስጦታዎች የተሰጣቸው ሁለቱም ወገኖች ይህን ውል ከሁለት ላይ በትክክል አስጸፈው ማጎተማቸውን አትመው የእጃቸውን ፊርማ አድርገው ስታል። ሚያዝያ ፲፮ ቀን ፲፱፻፲፮ ዓ. ም. በአዲስ አበባ ሀገር ቅድስት ተጻፈ።

ነገር ግን የእግዚአብሔር ፈቃዱ ሳይሆን ቀርቶ ይህ ውል ወደ ፍጻሜ አልደረሰም።

በአዲስ አበባም ያለውን ጉዳዮችን ከጨረሰን በኋላ በሚያዝያ ፳፫ ቀን በባቡር ተሳፍረን ወደ ካይሮ ወረድን፡ በካይሮም ግርማዊ ንጉሥ ፋዳሪ በቤተ መንግሥታቸው የክብር አቀባበል አደረጉልን። ከቀድሞ ጀምሮ በሁለቱ መንግሥታት መካከል ጸንቶ የኖረውን ወዳጅነት ወደፊት እያሰፋን ለመሔድ ሁለታችንም እየገለጥን በመነጋገራችን ደስታችን ከልክ ያለፈ ሆነ።

በማግስቱም ፓትሪያርኩ አቡነ ቄርሎስ ስለ እኛ ክብር በቅዱስ ግርቆስ ቤተ ክርስቲያን ቅዳሴና ጸሎት ለማድረግ ማሰባቸውን አስታውቀውን ነበርና ወደ ቤተ ክርስቲያኑ ሔድን። ፓትሪያርኩም የሸምግልና ድካማቸውን ታግሠው በመንበሩ አጠገብ በዙፋናቸው ተቀምጠው ጸሎተ ቡራኬ አደረጉልን። ወዲያውም የግብጽና የኢትዮጵያ ቤተ ክርስቲያን እናትና ልጅ መሆናቸውን እርሳቸውም ከብዙ ዘመን ጀምሮ ወደ ኢትዮጵያ መጥተው የሃይማኖት ልጆቻቸውን ለማየት ምኞትና አሳብ ስላላቸው ስለ መን

ገዱ መራቅ ሳይችሉ በመቅረታቸው ማዘናቸውን ፡ ሳራ ግን እኛ ወደ ካይሮ መጥተን በዓይናቸው በማየታቸው ምኞታቸውና አሳባቸው መፈጸሙን እየገለጡ በረጅሙ ተናገሩ።

ከዚህም በኋላ እኛ በቤተ ክርስቲያኑ ውስጥ እንዳለን እርሳቸው ባንድ ወገን ወደ እንግዳ መቀበያው ቤት ገብተው እኛ የሃይማኖት አባታችንን ለማክበር የወርቅ አክሊልና የወርቅ መስቀል ፡ የወርቅ መቋሚያ በወርቅ የተጠለፈ ግምጃ ቀሚስና ፡ ካባ ላንቃ አምጥተንላቸው ነበርና በዕድሜ በመሸምገላቸውና በመድከማቸው ምንም እንኳ የማይችሉት ቢሆኑ እኛን ደስ ለማሰኘት ሲሉ አክሊሉን ደፍተው ካባ ላንቃውን ለብሰው ፡ የወርቁን መስቀል በቀኝ እጃቸው ፡ የወርቁን መቋሚያ በግራ እጃቸው ይዘው ፡ ይጠብቁን ነበርና ከቤተ ክርስቲያኑ ወደ አዳራሹ በገባን ጊዜ ቆመው ለመቀበል ቢሞክሩ የማይችሉ ሆኑ ፡ እኛም ቅዱስነታቸውን ይህን በመሰለ ማዕርግ በማየታችን ምንም በልባችን ደስታ ብናደርግ መሸምገላቸውንና መድከማቸውን በማሰባችን ትልቅ ጎዘን ሆነብን።

በካይሮም በቆየንበት ጊዜ የጉብኝናቸውና ለልባችን መታሰቢያ ሆነው የሚኖሩት ከዚህ ቀጥሎ ያሉት ናቸው። ፒ.ራ.ሚዶችና እስፊንክስ ፡ ትልቁ የአንቲካ ቤት ፡ የመንግሥትና የግብጾች ትልልቅ የትምህርት ቤቶች ሆስፒታሎች ፡ የቀድሞ ዘመን አሮጌ ገዳሞች ፡ የሉቲካና ሳጠገቡ ተቆፍሮ የተገኘው የቱታንካሙን መቃብር ትልልቅ መስጊዶችና አልሐዛር የሚባለው ትልቁ የእስላም ትምህርት ቤት ናቸው። ቀጥሎም ከኢትዮጵያ የመጡ አራት ተማሪዎች ሲማሩ በማየታችንና እስከ ሁለት ዓመት ትምህርታቸውን ጨርሰው ወደ ኢትዮጵያ ይመለሳሉ ብሎ አስተማሪያቸው ስለ ነገረን ደስ አለን።

ከካይሮም ወደ እስክንድርያ ወርደን የቅዱስ ግርቆስን መቃብር ከተሳለምንና በቤተ ክርስቲያኑ አጠገብ የመንበረ ግርቆስ ወኪል ሊቀ ጳጳሱ አቡነ ዮሐንስ አሠርተው ከአራት ሺ የሚበልጡ ልጆች የሚያስተምሩበትን የትምህርት ቤቱን ካየን በኋላ ፡ በእስክንድርያ አጠገብ ራምሌ በሚባል ስፍራ የተሠራውን ፡ የኢትዮጵያ ልጆች እየመጡ የሚማሩበትን ቢክቶሪያ ኮሌጅ የሚባለውን የትምህርት ቤት ጉብኝን ፡ የትምህርት ቤቱ አለቃ ምስተር ሪድ የሚባለው በተለየ ከኢትዮጵያ የሚመጡትን ልጆች እንደ አባት ሆኖ በርኅራኄ መጠበቁንና ማስተማሩን ስንሰማ ነበርና እነሚራክ ጎሩ ይን በዚያው አገናናቸው ፡ እነርሱንም በዓይናችን በማየታችን ልባችን በደስታ ተነካ። ወዲያውም የራስ ሙሉጌታ ልጅ ዐሥራተና ገብረ መድኅን ዐወቀ የሚባለው በዚህ ትምህርት ቤት ለመማር ከእኛ ጋራ መጥተው ነበርና አደራ በማለት ሰጠንው።

# ምዕራፍ ፲፮

## ከእስክንድርያ ወደ ፓሪስ ስለ መሔዳችን ።

በግንቦት ፩ ቀን ኮርዲሊየር በሚባል መርከብ ተሳፍረን መርከቡ ጉዞ ሲጀምር የመሰናበቻ መድፍ ይተኩስ ጀመር ።

በግንቦት ፮ ቀን ኮርሲካን አልፈን ቱሎን በሚባለው ትልቅ ምሽግ ባለበት አኳያ ስንደርስ ፣ እንደ የጦር መርከብ መጥቶ ተቀበለን ። ከዚያም ጀምሮ ወደ ማርሴይ እስክንጠጋ ድረስ ብዙ አይሮፕላኖች በአየሩ ላይ ያንጃ ብቡ ነበር ። በመርከባችንም ቀኝና ግራ ፩ የጦር መርከቦች እየተጓዙ መድፍ ይተኩሱ ነበር ።

ከመርከብም ስንወርድ የማርሴይ አውራጃ ገዥና የከተማው ከንቲባ ከብዙ መኳንንቶች ጋራ ሆነው ተቀበሉን ። ከነዚህም መካከል ከአባቴ ከልዑል ራስ መኩንን ጀምሮ የኢትዮጵያና የእኛም የራሳችን ወዳጅ በኢትዮጵያ የፈረንሳይ ባለሙሉ ሥልጣን ሚኒስቴር ልዩ መልክተኛ የነበሩትን ሙሴ ላጋርድን በማየታችንና በመገናኘታችን በጣም ደስ አለን ።

በማርሴይም ቤተ መንግሥት ጥቂት ካረፍን በኋላ የጦር መርከቦች አለቆች መጥተው የጦር መርከቦችን ለማሳየት እንደገና ወደ ባሕሩ ወስደውን ነበርና የሥራውን ጠንካራነት ፡ የመድፎቹን ትልልቅነት አይተን በታላቅ ማድነቅ ተመለስን ።

በማግስቱ በግንቦት ፳ ቀን ማታ በባቡር ተሳፍረን ወደ ፓሪስ ተጉዘን ነበርና ዉት በ፬ ሰዓት ተኩል ፓሪስ በደረስን ጊዜ አዲሱ የሬፑብሊክ ፕሬ

ዚያን ክቡር ሙሴ ሚሌራና ጠቅላይ ሚኒስትሩ ሙሴ ፑዋንካሬ ሚኒስትሮቹም ሁሉ በሙሉ ማሬሻል ፎሽና ሌሎችም ብዙ ጀኔራሎች በታላቅ ክብር ተቀበሉን ። ለማደሪያም የተዘጋጀልን በውጭ ጉዳይ ሚኒስቴር ቤተ መንግሥት በኬደርሴ ነበርና ከፕሬዚዳንት ጋራ ባንድ አውቶቢል ተቀምጠን በሰልፋ መካከል ሔድን ።

በቤተ መንግሥቱም ጥቂት ዕረፍት ካደረግን በኋላ ለሬፑብሊክ ፕሬዚዳንት ጉብኝት ለመመለስ ወደ ኤሊዜ ቤተ መንግሥት ሔድን ተመለስን ።

ከዚህም በኋላ የፓሪስን ማዘጋጃ ቤት እንድንጉበኝ ፕሮግራም ተደርጎ ነበርና በተወሰነው ሰዓት ወደ ማዘጋጃ ቤት ሔድን ። በደረሰንም ጊዜ የሬፑብሊኩ ፕሬዚዳንት ሚኒስትሮቹ ሁሉ የጦር አለቆችና የከተማውም ትልልቅ ሰዎች ተሰብስበው እገኘናቸው ። ወደ ትልቁም አዳራሽ በገባን ጊዜ የከተማው ከንቲባ ሙሴ ገፍዋላርድና የማዘጋጃ ቤቱ አማካሪዎች ፕሬዚዳንት በጣም ልባችንን የሚነካ የወዳጅነት ቃል እየተናገሩ ደስታቸውን ገለጡልን ።

በፓሪስና በዙሪያዎ ያየነው የሚያስደንቀው ሥራ ሁሉ ብዙ ነው ። ግን በፓሪስ በቆየንበት ጊዜ ካየናቸው ከብዙዎቹ ዋነኞቹ ከዚህ ቀጥሎ ያሉት ናቸው ። የናፖሊዎን መቃብር (አንቫሊድ) ፣ የአይሮፕላን ማረፊያና የአይሮፕላን ሰልፍ ፣ የታንክ ሰልፍና አካሄድ ፣ አፔራ ፣ ናትርዳም ደ ፓሪ ፣ የፍርድ ቤት ፣ የብር መኪና ቤት ፣ (የዳግማዊ ምኒልክ መልክ ያለበት ብር የተሠራው በዚህ ቤት ነው) ፣ የሌጅምን ደ እነር ኒሻን ጽሕፈት ቤት ፣ ቱርኬልል ፣ የቮርሳይ ቤተ መንግሥት ፣ የፎንቲኔብሎ ቤተ መንግሥት ፣ በሴንት ኤሊዜ ያለው የራዲዮ መሰብሰቢያ ቤት ፣ የመድፍ ተኩስ መማሪያና የመድፍ ዓላማ ነው ።

የአፊሴሉ ቀን እስኪጨረስ ከሬፑብሊኩ ፕሬዚዳንት ከክቡር ሙሴ ሚሌራ ጀምሮ ጠቅላይ ሚኒስትሩ ሙሴ ፑዋንካሬና ሌሎችም የፈረንሳይ ባለሥልጣናት ባቀባበልና በግብጥ ጊዜ የሚናገሩትን የወዳጅነት ንግግር በመስማታችንና ከዚህም በላይ የቆጠርናቸውን ልዩ ልዩ ቤተ መንግሥታት በማየታችን የልባችን ደስታ ስለ በዛ በቃል ሊነገር የማይቻል ሆነ ።

የአፊሴሉም እንግድነታችን ሲጨረስ በዚያው በፓሪስ ቆይተን ከፈረንሳይ መንግሥትና ከፍራንኮ ኢትዮጵያ የምድር ባቡር ኩምፓኒያ ጋራ አንዳንድ ጉዳይ በወዳጅነት ለመነጋገር ስለ አሰብን ፣ ሁለተኛም የክብር ጥሪ ወደ አደረጉልን ወደ ሌሎች መንግሥቶች እየሔድን የአፊሴሉ ቀን ሲጨረስ እየተመለስን የምናርፍበት በፓሪስ እንዲሆን ስለ ፈቀድን በኪራይ ማረፊያ ቤት ፈልገው እንዲያዘጋጁልን ለወዳጆችን ለሙሴ ላጋርድ አስታውቀናቸው ነበርና በፓሪስ ከተማ ዳር ቢላ ካማስተራ የሚባል ቤት መዘጋጀቱን

ስላሰታወቁንና አሁን የኦሪሴሎም ቀን ስለ ተጨረሰ ወደዚያው ሔደን ገባን ። የኦሪሴሎም ቀን መጨረሱ በተሰማ ጊዜ ፡ ለትምህርት ወደ ፈረንሳይ አገር የላከናቸው የኢትዮጵያ ልጆች ተሰብስበው መጥተው ተገናኙን ። ከመካከላቸውም አንዳርጌ መሳይ በሁሉም ስም ሆኖ ከዚህ ቀጥሎ ያለውን የምስጋና ቃል ተናገረ ።

«ልዑል ሆይ ፡ አባቶቻችን ኢትዮጵያውያን በቀድሞ ዘመን በጥበብም በጉልበትም ከዓለም ሁሉ መብለጣቸውን፣ ከተማቸውንም በመርዌና በና ፓታ አድርገው ኃይላቸውን እስከ ምድረ ግብጽ እያሰሙ ተከብረውና ተፈርተው መኖራቸውን የውጭ አገር ታሪክ ጸሐፊዎች ጽፈውት በማግኘታችንና በማንበባችን በልባችን ኩራት ይሰማናል ።

ባገራችን ግን መጸሕፍቶቻችን ሁሉ የተጻፉት በግእዝ ቋንቋ ስለ ሆነ ፡ የማተሚያ ብልሃትም ስላልነበረ ካንዳንድ ሊቃውንቶች በቀር ሕዝቡ ሁሉ ያገሩን ታሪክ ባለማወቁ በጣም ያሳዘነናል ።

አሁን ደግሞ በደግነትዎና በትጋትዎ ኢትዮጵያ እንደ ጥንቷ በጥበብና በዕውቀት እንድትሠለጥንና ዓይንዋን እንድትከፍት አስበው እኛን ለትምህርት ወደ ውጭ አገር በመስደድዎ ፡ በአዲስ አበባና በሌላውም አውራጃ የትምህርት ቤቶች እንዲከፈቱ በማድረግዎ፣ የመጽሐፍ ማተሚያ አቁመው በግእዝ ቋንቋ የተጻፉትን የቀድሞ መጻሕፍት ባማርኛ ቋንቋ እያስተረጉሙ በማሳተምዎና ለሕዝቡ እንዲታደል በማድረግዎ ዓለሙ ሁሉ ተደንቋል ።

እኛም ልጆቿ የአውሮጳን ሥልጣኔ እንድንከተል ፡ የኢትዮጵያንም ታሪክ እንድናውቅ በችግራችን ሁሉ እየረዱ እንድንማር ስለ አደረጉ ባለማቋረጥ ስናመሰግንም እንኖራለን ።

አሁን እንኳ የአውሮጳ መንግሥታት ከዚህ ቀደም ከኢትዮጵያ ነገሥታት ለማንም ያላደረጉትን የማክበር ጥሪ መጥራታቸው በመልካም መሪነትዎ ኢትዮጵያን እንዲያሠለጥኗት ስለ ዐወቁ ነውና መምጣትዎ የኢትዮጵያ ስም በዓለም ሁሉ እንዲሰማ አደረገ ።

ኢትዮጵያ ያሁኑ ብቻ ደስታዋ ለልጅ ልጅ አልፎ ሲነገር የሚኖር ነውና ልታመሰግንም ይገባታል ። እኛም በፓሪስ ከተማ ሦስት ቀለም ሰንደቅ ዓለማችን ተሰቅሎ ሲውለበለብ በማየታችን በጣም የታደልን መሆናችንን ያስረዳናል ።

ስለዚህ የኢትዮጵያ ሕዝብ ሁሉ የሞቱት በሰማይ የቆሙት በምድር የነው ሊያመሰግኑም ይገባቸዋል ። እያለ በረጅሙ ተናገረ ።

ለዚህም ለተናገረው ቃል መደገፊያና ተስፋ እንዲሆናቸው ከዚህ ቀጥሎ ያለውን ተናግረን አረጋገጥንላቸው ።

«እኛ አላባችን በሚቻለን ሁሉ እየረዳን የኢትዮጵያ ልጆች ሁሉ ትም

ህርትና ዕውቀት እንዲያገኙ ነው እንጂ ለናንተ ለጥቂቶቹ ብቻ አይደለም ። እናንተም በትምህርታችሁ ተግታችሁ ሙሉ ዕውቀት አግኝታችሁ ሀገራችሁን ኢትዮጵያን ለማገልገል እንዲያበቃችሁ እግዚአብሔርን እንለምናለን ። ወደ ፊትም ትምህርታችሁን እስከትጨርሱ ማናቸውም የገንዘብ ችግር እንዳያገኛችሁ በሚቻለን ሁሉ እንረዳችኋለንና አይዟችሁ» ስላልናቸው ከልብ የሆነ ደስታቸውን ገለጡልን ።

የኦሪሴሎም ቀን ስለ ተጨረሰና በልዩ ቤት ስለ ተቀመጥን የኢትዮጵያ መንግሥትና በተለየም የልዑል አባቴና የራሴም ወዳጆች የሆኑት ትልልቆች የፈረንሳይ ሰዎች እየመጡ ጉብኝት ያደርጉ ጀመር ። ከዚህም በኋላ ከጠቅላይ ሚኒስትሩ ከሙሴ ገደማካሬ ጋራ በወዳጅነት አንዳንድ ጉዳይ ለመነጋገር ቀጠሮ ጠይቀን ነበርና በቀጠሮው ቀን ወደ ውጭ ጉዳይ ሚኒስቴር ሔድን ።

ለመነጋገርም ያሰብነው በጅቡቲ በኩል ነፃ የሆነ አንድ የባሕር በር እንዲሰጡን ካዲስ አበባ ከመነሣታችን በፊት ለዚህ በተለይ የምንነጋገር በት ጉዳይ መሆኑን በፈረንሳይ ምኒስትር በኩል አስታውቀን ተስፋ ተደርጎልን ነበርና ይህንም ለማድረግ የፈቀዱ እንደሆነ ከእኛም ወገን የፈረንሳይ መንግሥት ለዚህ ለውጥ የሚፈልገው ምን እንደ ሆነ እንዲያስታውቁን ነው ።

ሁለተኛም የክሎቢኮቢስኪ ውል እየተባለ በሚጠቀሰው በኢትዮጵያና በፈረንሳይ መንግሥት መካከል በተደረገው የወዳጅነት ውል ይልቁንም በ፯ኛው ክፍል የተጻፈው የዳኝነቱ ነገር በጣም አስቸጋሪ ሆኖብን ይኖራልና ውሉ ሳይፈርስ የሁለቱም መንግሥታት ጥቅም ተጠብቆ ጥቂት እንዲሻሻል ለማድረግ ነው ።

ይህንም አላባችንን ለሙሴ ገደማካሬ ባስታወቅናቸው ጊዜ ይህን አላብዎን ለምክር ቤቱ አቅርቤ እንደተቻለ ያህል በወዳጅነት እናስብበታለን የሚል ቃላቸውን ሰጡን ።